


# అష్టనపత్తి

## త్రివిధాలాజిచక్రము



కృతికర్త

మొండా చిన సీతారామయ్య ఎమ్.వి.

ఆంధ్రోపన్యాసకుడు (రిటైర్డు)

ధవళేశ్వరము.

శ్రీరస్తు

ఓం శ్రీకృష్ణ పరబ్రహ్మణే నమః

ఓం నమో వాసుదేవాయ


ఓం నమో నారాయణాయ

ఓం నమో వేంకటేశాయ

ఓం నమో బాలబాలాజి దేవాయ

అష్టావలి

— ౧౯౩౭ —



శ్రీకరంజులు సంసార సింధుతార  
కములు సంతోష సంవర్ధకములు వృజిన  
విపిన వీతిహోత్రములు శ్రీవేంకటేశ  
చరణ రాజీవములు మాకు శరణ మగుత.

THIS BOOK IS PUBLISHED WITH THE FINANCIAL  
ASSISTANCE OF TIRUMALA TIRUPATI DEVASTHANAMS  
UNDER THEIR SCHEME "AID TO PUBLISH RELIGIOUS BOOKS"

కృతికర్త

మొండా చిన సీతారామయ్య ఎమ్.ఎ.

ఆంధ్రోపన్యాసకుడు (రిటైర్డు)  
ధవళేశ్వరము.

ప్రథమ ముద్రణ : మార్చి 1997

ప్రతులు : 750

సర్వస్వామ్యములు : కృతికర్తవి

మూల్యము . రు. 30-00/ ల

ముద్రణ :

విజయశ్రీ ప్రెస్

కందకం రోడ్డు రాజమహేంద్రవరము - 1.

ప్రాప్తిస్థానము :-

మెండా చిన సీతారామయ్య, ఎమ్.ఏ.

తెలుగు లెక్చరర్ (రిటైర్డ్)


'శ్రీనికేతన్' సాధనాలవారి వీధి

ధవళేశ్వరము - 533 125

తూర్పుగోదావరి జిల్లా.



కృతిభర్త



કૃતિકર્તા

జ్ఞానబ్రహ్మ, ఆర్షవిద్యావాచస్పతి

శ్రీశ్రీశ్రీ స్వామి సుందరచైతన్యానంద

ధవళేశ్వరము

## -: ప్రహర్యోక్తి :-

“ ఏకః స్వాదు న భుంజీత ”

రుచిగల పదార్థమును ఒకరే భుజించకూడదు అని ఆర్యోక్తి. పుణ్యఫలవిశేషంగా లభించిన భవ్యకవితావేశాన్ని, దివ్యభగవ దార్తిని పడుగురితో పంచుకోవాలని మహర్షుల హితోక్తి. సూక్తి స్ఫూర్తి నిచ్చి నపుడే బ్రతుకులోదీప్తి. ఈవిధమైనదీప్తి చైతన్యంలో నిండుగ, దండిగ తడిసిన వారే శ్రీ మెండా చినసీతారామయ్య.

అధ్యాపకవృత్తిని విరమించి అధ్యాత్మికప్రవృత్తిలో రమి స్తున్న శ్రీమెండా రసాస్లుతములైన పద్యములను రచించుటలో ఎగుర వేసిన జెండా. పద్యవిద్యలో ఆరితేరిన సీతారామయ్యగారు విద్యన్న నోహరంగా, ఉన్నత భావస్ఫూర్తంగా రచించిన పద్యకావ్యమే ఈ “బాలబాలాజీ చతుశ్శతీ”. భగవత్కృపావిశేషంతో సాగిన భావ తరంగ ప్రవాహి.

ఇదొక దివ్యమైన ఆరాధన. అందించేవాడు ‘చిన’ సీతారామయ్య అందుకొనేవాడు ‘బాల’ బాలాజీ. ఒకవిధంగా చెప్పాలంటే ఇదొక బాలకాండ. పిల్లలబాట. నిష్కల్మషమైన పాట. నిరాడంబరమైనపాట. గ్రంథ నామమువలె గ్రంథవిషయంలో కూడ సుస్పష్టంగా ద్యోతక మవుతుంది ప్రహ్లాద బాలభక్త్యావేశం.

చిన్నిబిడ్డడు తప్పులు చేసేనేని

తండ్రి మన్నించు భంగి సంతతమునేను

జేయు దోషప్రజము నుపేక్షింపుమయ్య  
బాలబాలాజి! అప్పనపల్లిదేవ!

అని 291 వ పద్యములో అరవై (60) నిండిన సీతారామయ్య శూన్యాన్ని తొలగించుకొని, పద్మజైశ్వర్య సంపన్నుడైన కళ్యాణ శ్రీనివాసుని అరురుక్షువై అర్థించాడు. ఆరాధించాడు.

అమ్మకంకాని వస్తువులను తయారుచేయుటకు ఎవ్వరూ ముందుకురారు. పద్యకవితావైభవము తెరమరుగవుతున్న రోజులివి. వచన, గేయరచనలప్రాముఖ్యము పెరిగి, పద్యప్రాభవము సన్నగిల్లుతున్న ఈ రోజుల్లో మెత్తదనాన్ని సంతరించుకొని నాల్కలపై నిలిచే పద్యాలకు అమ్మకం తగ్గదని సమ్మకమున్నవ్యక్తి శ్రీసీతారామయ్య. పద్యవిద్యకు కావలసిన పాటవమంతా ఈ కవికి కలదని ఋజువు చేస్తుంది. ఈ చతుశ్శతి మచ్చుకు ఒక మాణిక్యమును చూడండి.

కనకమయచేల! ముకురసంకాశరమ్య  
భాసురకపోల! గాయక భక్త గాన  
లోల! కాయకాంతి జితేంద్ర సీలజాల!  
బాలబాలాజి! అప్పనపల్లిదేవ!

కవికి ప్రధానంగా ఉండవలసిన లక్షణాలు రెండు. అవి (1) శక్తి (2) వ్యుత్పత్తి. వస్తువును ఎన్నుకోవడం ఇక్కడ శక్తి అయితే, ఎన్నుకొనిన విషయానికి శబ్దార్థాలనురసవత్తరంగాసమకూర్చి వింగడించడం వ్యుత్పత్తి. ఈరెండు సమతూకంలో సమరసమైనపుడు కవిత రసస్ఫూర్తితో రంజిల్లడమేగాక ధ్వన్యాత్మకంగా శోభిస్తుంది. ఇక్కడే కవిత. ప్రియహిత కళ్యాణాత్మక కావ్యంగా గోచరిస్తుంది.

ప్రియమైనమాట హితం కాకపోవచ్చు. హితమైనమాట ప్రియంగా తోచకపోవచ్చు. ఈ రెండూ కలిస్తేనే సుకవితాదర్శనం.

హితం మనోహారి చ దుర్లభంవచః ఈరెండూ దుర్లభము లని పెద్దలమాట కానీ సీతారామయ్యకు ఆ రెండూ సులభంగా దొరికాయి లేకపోతే, ఈ పద్యమెలా వస్తుంది.

షడ్రసోపేతమైన భోజనమునీకుఁ  
గూర్చుగా లేనుగాని, నాకూర్మివంట  
కంబుఁదినిపింతు భక్తిదుగ్ధంబుతోడ  
బాలబాలాజి! అప్పనవల్లిదేవ!

భక్తిని వ్యక్తముచేయు ఈ కావ్యము హితమైనది. శిరీష సుకుమారములైన పద్యసుమములతో తయారైన ఈ స్ఫురణోజ్జ్వల భావరత్నమాలిక ప్రియాతిప్రియంగా గోచరిస్తూఉండడం గొప్పవిశేషం.

ప్రియాన్ని కోరేవారికి పీరిపద్యములు ఉత్తుంగతరంగాలు. హితాన్ని చూచేవారికి సాగరాంతర్గతమైన అణిముత్యాలు.

ఈప్రపంచంలో జరిగేదంతా నాటకం. వీక్షించుటే మనపాటవం నీరు లోతుగా ఉంటే నావ సుఖంగా పయనిస్తుంది. భావగాంభీర్యము గల వానికి బ్రతుకు శుభంగా సాగుతుంది. ఇదంతా భక్తితోనే సాధ్యపడుతుంది. అందుచేతనే నారదమునీంద్రుడు భక్తిసూత్రాలలో

త్రిసత్యస్య భక్తిరేవ గరీయసీ భక్తిరేవ గరీయసీ

త్రికాలములలో మార్పునెరుగని భగవంతుని యందుగల భక్తియే శ్రేష్టమైనది. అని తెలిపినాడు.

బ్రతుకులోని సంపదలన్నీ నీటి బుడగలే. మానవునికి నేడు, న్నదిరేపు ఉంటుందని చెప్పలేము. నేటిని వినియోగించు కొన్న వాడే మేటిగా నిలుస్తాడు. సాటిలేని వాడనిపించుకుంటాడు. నేటినిపోగొట్టుకుంటే అన్యాయంగా ఏటికి ఆహుతి అవుతాడు.

భవసాగరము అగాధమైనది. దానిలోతును కనుగొన్న వారు లేరు. అదోకమాయాజాలము. భయంకరమైన సుడిగుండము, భగవచ్చ



రణార్నిందమును ఆశ్రయించుట కన్నా దానినుండి బయట పడుటకు మరొక మార్గము లేదు.

సంసారార్ణవ మన్నానం విషయాక్రాంతచేతసామ్!

విష్ణుపోతం వినానాన్యత్కించి దస్తి పరాయణమ్!"

విషయసంగర్గదోషయుతమైన మనసును కలిగి సంసార సాగరములో మునిగిపోవువారికి భగవద్భక్తి అనెడి నావతప్ప, దానిని దాటుటకు మరొక ఉపాయములేదు. అందుచేతనే

భక్తిరేవ పరమార్థదాయినీ భక్తిరేవ భవరోగనాశినీ

“పరమాత్మ సంబంధమైన జ్ఞానమును అనుగ్రహించేది, భవరోగాన్ని నశింప చేసేది భక్తి ఒక్కటే” అని శాస్త్రప్రబోధము.

ముక్తి మార్గములలో శ్రేష్ఠమైన భక్తిని జనావళి హృదయ డ్డేత్రాలలో నిక్షిప్తంచేసే కావ్యాన్ని రచించిన సీతారామయ్యగారు ధన్యులు.

ఈ భక్తిపద్యాల పొత్తములో భక్తితోపాటు భావసామ్యత, మానవతాస్పృహ సామాజికస్పృహన చోటుచేసుకొని ఉండడం గమనార్హం.

“అప్పనపల్లి బాలాబాలాజి చతుశ్శతి” అనెడి ఈపద్యకావ్యము లలితమైన శైలిలో రచింపబడిన ఉత్తమ గ్రంథము అని నా అభిప్రాయము.

భక్తిభావయుతమైన ఇట్టి మహత్తర కృతులను మరిన్ని రచించి మానవాళికి మహాపకారం చేయగలరనే ఆకాంక్షతో శ్రీ చినసీతారామయ్యను అభినందిస్తూ ఆశీర్వాదిస్తున్నాను.

ఆశ్రమం

బుధజన విధేయుడు

7-12-95

స్వామి సుందర చైతన్యనాథ

శ్రీ మద్వేదమార్గ ప్రతిష్ఠాపనాద్యులు  
ఉభయవేదంతాచార్య పీఠాధిపతులు,

వేదవిశ్వవిద్యాలయ స్థాపకులు,

శ్రీమత్పరమహంస పరివ్రాజకాచార్యులు

శ్రీశ్రీశ్రీ త్రిదండి శ్రీమన్నారాయణ

రామానుజ చిన్నజీయర్ స్వామిజీవారి

రాజమహేంద్రవరము.

4-1-98

## అనంగమా భాషణము

శ్రీ మతే నారాయణాయనమః

అనేక మంగళా శాసనములతో శ్రీమాన్ మెండా సీతారామయ్య గారు వ్రాసిన 'అప్పనపల్లిదేవ' చతుశ్శతీ చూచినాము భాషబాగున్నది. భాషము ధర్మము. భాషాకావ్యచ్ఛందో లక్షణములు ఏమియూకొరత పడలేదు. కవిత పూర్వజన్మ సుకృతముచేత అలవడుచుండును. శక్తి, నిపుణత, అభ్యాసములచే అవి వన్నెకెక్కును. కళలన్నియు సహజముగా రావలసినవియేకాని ఆహార్యములుకావు.

శ్రీమాన్ సీతారామయ్యగారు తెలుగులో M.A. పట్టాను అందుకొన్నారు. సంస్కృతమున గట్టి పరిచయము ఉన్నవారు. ఉభయ భాషావాఙ్మయములలోతులు తెలిసినవారు. విషయమువారు చెబితే కాక వారి గ్రంథపరిశీలనముద్వారా మాకు కలిగిన అభిప్రాయము. వారి శ్రీవేంకటేశ సుప్రభాతానువాదమునూ పరిశీలించితిమి. భగవంతుడు ఇచ్చిన ఈ కవితా కళను శ్రీమాన్ సీతారామయ్యగారు భగవంతుని స్వరూప రూప, గుణ, విభూతులను లోకమునకు విశద. పరచ ప్రయత్నించిరి. వీరి ప్రయత్నము మాకు మిక్కిలి ప్రమోదమును కల్గించినది. వారింకను ఇట్టిగ్రంథములను రచించ గల్గినశక్తి యుక్తులను ఆయురారోగ్యాదులను ఆ కలియుగదైవము శ్రీవేంకటేశ్వరుడు ప్రసాదించుగాక!

చిన్నజీయరుస్వామి

ప్రవచన శిరోమణి: శ్రీ ఉ. వే. ప్ర

శ్రీమాన్ శ్రీ భాష్యం అప్పలాచార్యులు

## అమోద ప్రకాశము

శ్రీ మెండా చినసీతారామయ్యగారి జీవితము ధన్యమగునట్లు శ్రీఅప్పనవల్లి బాలబాలాజీ తనయనుగ్రహమునువారిపై ప్రసరింపజేసి తనపై చతుశ్శక్తి పల్కించినాడు. జన్మాంతరసుకృత పరిపాకముచే కవిత్వమబ్బినను భగవదనుగ్రహము లేనిదే భక్తికలుగదు. మనగొని రేగుపండ్లకును మౌక్తికముల్ వెలవోసినట్లు, తమ కవిత్వమును భగవదతిరములకు వినియోగింపకుండుట మహాభాగ్యము. భగవత్కథల యందు రుచికల్గి వాక్కును సద్వినియోగ పరచు కొనిన పుణ్యశాలి శ్రీ సీతారామయ్యగారు.

“యే యథామాంప్రపద్యంతే తాంస్తథైవ భజామ్యహమ్ ”

అని నాడు భగవానుడు. నిర్గుణమగుబ్రహ్మమే సగుణము సాకారమునై రామకృష్ణాది రూపములతో వెలసి అంతర్యామియై ఉపాస్యమై అర్చా మూర్తియై సర్వజనసంసేవ్యమైనది. పూర్ణమైన తత్త్వమే సులభమైనది. ఆ అర్చామూర్తి నే సేవించి తరించినారు మన పూర్వులు. ఆ మార్గము ననే శ్రీ సీతారామయ్య పావనగౌతమీ తీరవాసియగు శ్రీ బాలాజీని తమ కృతిపుష్పములతో అర్చించినారు.

భక్తి సహజముగా రావలెను. కవిత్వముకూడ సహజమై దానితో చేరినచో బంగారమునకు పరిమళమబ్బినట్లే. వీరి కవితా ధార సహజము. ఎచ్చటను అతుకు కనబడదు. నడకలో ధారాళత కన్పట్టును. అదే వారి మానసిక భావనా వైశద్యమునకు నిదర్శనము.

సంస్కృత సమాసము నడచునపుడు కుంటు పడకుండ తీగ సాగినట్లు సాగుట చాల మనోహరము.

దైత్యసందోహకాంతార దావదహన :

దురిత సంతమనచ్చటాద్యుమణితేజ!

అనునవి ప్రసన్న గంభీరమధురములు

భక్తి ఫలమును కోరదు. విశ్రమించదు. మరొక వైపు పోనిచ్చ గింపదు. కులశేఖరులు మానస రాజహంసమును కృష్ణపదపంకజ పంజ రాంతరమున బంధింప ప్రార్థించినారు. సీతారామయ్యగారు తమభక్తి దీపమారకుండ స్వామికరపుటాచ్చాదనము చేయగోరినారు.

ఎంతనిశ్చలమైన భక్తియో.

తనకొక ఫలమును కోరక స్వామికి తమ హృదయమున విశ్రాంతి కల్పంప యత్నించుట పరమభక్తి.

శ్రమము నొందితివేమొ శశ్వద్విలాస!

నృప్తిరక్షాభరంబు వహించినీవు

సేదదీని మొకింత నా చిత్తశయ్య

అని కోరినారు

కోరకుండుట మాత్రమే కాదు. కులశేఖరులు

“నాస్థాధర్మేనవసునిచయే” అనినట్లు

వలదు సురసద్మసౌఖ్యముల్ వలదుభోగ

భాగ్యవయము అనినారు. ఇదివైరాగ్యము.

అంతేకాదు

కోర్కెలను దీర్చుమని నిన్ను గోరబోను

సుంతదయజూప నిన్ను బ్రార్థింతు ననినారు

ఎంతటి అనన్యభక్తియో చూడుడు

జీవపరమాత్మల కుండు సరిబంధము నెఱుంగుటయే జ్ఞాన సారము.

జీవుడను నేను పరమాత్మపీవు కింక

రుండనేను జగద్వల్లభుండవీవు

అని జ్ఞానము నావిష్కరించినారు.

వీరు కోరుకొనునవి అందరును కోరదగినవే  
కర్మానుగుణముగ వచ్చువానిని కోరనక్కరలేదు  
భగవదను గ్రహము చేతనే రావలసిన వానినేకోరినారు

“అత్మనిగ్రహశక్తి సత్కానురక్తి  
విమలతరభక్తి, మధురోక్తి”

ఈ నాలుగు లభించుట ఎంతభాగ్యమోకదా:

సహజభక్తితో పల్కులు వచ్చుటచే యతులుప్రాసల కొఱకు  
ప్రయాసపడక నురధునీ సన్నిభంగా సాగినది వీరి చతుశ్శక్తి.

భగవత్కృతాక్షప్రసారరుచి నెరింగిన మహనీయులు సీతారామయ్య  
గారు. భగవద్దృష్టి పాతములోఉండే చల్లదనాన్ని

పండు వెన్నెలకంటె సౌపర్వనిమ్ను

గాజలముకంటె మిహికానగంబుకంటె

చల్లనైనదన్నారు. అనుభవించిన వారుకాని అవిష్కరించ లేని  
భావమిది.

వీరిభక్తికి సంతసించి బాలాజీ వీరి

పెరటిలోన నీవులమాను వెలసినట్లు

వెలసినాడు: వెలిమొదవు చేరువకువచ్చి

నిలిచినట్లు నిలిచినాడు

జీవితము రిక్తము, వ్యర్థము కాకుండ కాపాడినాడు. ధన్యజీవ  
నులు శ్రీసీతారామయ్యగారు. వీరు శ్రీనివాసకృపా పాత్రులై ఇంకను  
సరసమధురభక్తిరసమయ కావ్యములను గ్రథించి ఆంధ్రలోకమును  
ధన్యమొనర్చి వారుధన్యత నొందునట్లు అప్పనపల్లి బాలబాలాజి  
అనుగ్రహించుగాక.

14-11-95

షీలానగర్, విశాఖపట్టణం-12

—శ్రీ అప్పలాచార్యులు

దాతాచార్య

డాక్టర్ జొన్నలగడ్డ మృత్యుంజయరావు

ఎం. ఏ. పి. హెచ్. డి.

## వేలి పలుకు

ఇది శ్రీ మెండా చిన సీతారామయ్యగారి లేఖని నుండి జాలు వాటిన భక్తి కవితా ప్రవాహము. నన్ను గీత పద్యములలో సాగిన పద్యకవితా పూత గౌతమీస్రోతస్వినయే యిది.

శ్రీ సీతారామయ్యగారు నాకుఁ జిరకాలముగా నాప్రమితులు. మాకుఁగలయా పరస్పరాత్మతయే వారు నన్నుఁ దమ యీ మహాకావ్యమునకుఁ బీఠిక వ్రాయమనుటకును, నేను వ్రాయుటకును గారణము.

వీరిది వఱకెన్నియో కావ్య ఖండికలను రచించి 'తేనెవాఁక'లను సార్థక నామముతోఁ బ్రచురించియుండిరి. ఇటీవల వయోధర్మమును బట్టి సహజముగా నేర్పడు నాధ్యాత్మిక భావనంపదతోఁ దిరుమల వాసుని సుప్రభాతమును దేటు గీతులలో నాంధ్రీకరించి శ్రీవారి పాద పద్యములకే సమర్పించి యుండిరి. ఇప్పు డప్పన పల్లిలో వేంచేసి యున్న శ్రీబాల బాలాజీ స్వామివారి శ్రీచరణార విందముల విమల భక్తి పురస్కరముగా సమర్పించిన మలిపుష్పమిది.

ఈ చతుశ్శతంలో నే పద్యమును బట్టి చూచినను వీరి వినిర్మల భక్తిరసము తొనికిసలాడు చుండును. వీరి హృదయమెంత మధురమో, వీరి కవితాశయ్యయునంత మధురము అది యెంత నిర్దుష్టమో యిదియు నంత దోషవర్జితము.

అది యెంత ప్రసన్నమో, యిదియు నంత ప్రసాదగుణభాసురము. పద్య శిల్పమెఱిగిన నిపుణులు పీరు.

వీరి సమాసములు కమ్మచ్చున లాగిన బంగరదీగలవలె  
మనోహరముగా సాగును. మచ్చునకుఁ గొన్ని

కనకమయచేల ! ముకురసంకాశరమ్య  
భాసురకపోల! గాయక భక్తగాన  
లోల! కాయకాంతి జితేంద్రనీలజాల!

ఈ పద్యము నందలి యంత్యానుప్రాసములప్రయత్న సిద్ధి  
ములై యతిమనోహరములై పోతన్నగారి హృద్యపద్యశయ్యను  
దలపించుచున్నవి.

యీ పద్యమును జూడుడు.

రామ! రఘురామ! జగదభిరామ! దనుజ  
రాజదుర్వార గర్వవిరామ! భవమ  
హాభితారకనామ! భద్రాద్రిధామ!

ఈ సమాసము లెంత లలితలలితములు. ఎంత యల్లముగా  
సాగినవి! అవి యల్లములై పఠనమాత్రమునఁ బాఠకుల మనః  
క్లేశములను దొలగించి హాయిని జేకూర్చునవిగా నున్నవి.

అంబురుహపత్రనేత్ర! సంయమి వరేణ్య  
మానసారామ చైత్ర! రమా కళత్ర!  
దురితవల్లీలవిత్ర! సాధుజనమిత్ర!

ఇట్లెన్నియని యుదాహరించుట ! అపనికి దొరకొన్నచో  
మొత్తము పద్యముల నన్నిటి నుదాహరింపవలసి యుండును.

వీరు సంస్కృత సమాసముల నెంత హృద్యముగా ఘటింతురో,  
తెలుగు పలుకుబడులను గూడ నంత సద్యోహృదయనైవేద్యముగా  
ఘటింపగలరు. చూడుడు.

మిసిమి తొలికారు ముబ్బుల మేలమాడు  
నీలదేహముతోడ మృమాల నిలిచి

కనుల విందొనగూర్పుము కాంక్షతీఱ  
 పచ్చవిలుకాని తల్లికిఁ బంటవలఁతి  
 కొక్కరూపునఁ బొలయల్కఁ జక్కఁగిద్దు  
 చతుర రసికునిగా నిన్ను స్తుతులొనర్తు  
 కనులఁ గూరుకురాదు నెమ్మనము సతముఁ  
 బ్రాణభీతిని నూయెల పగిదినుఁగు  
 నెటులఁ గరుణించి ప్రోతువో యింకనన్ను  
 పెరటిలోన నీవులమాను వెలసినట్లు  
 వెలిమొదపు చేరువకు వచ్చి నిలిచి నట్లు  
 ఎదురు దెబ్బలు తప్ప నాబ్రదుకులోన  
 వీసమెత్తు సౌఖ్య మనుభవింప నైతి  
 నుడుకుఁగన్నీరు దుడువ రావోయి వరద!

కొన్ని పద్యములు క్షీరసీర న్యాయమునఁ దత్సమాచ్ఛికపద  
 మిశ్రములై వీరి యుభయ భాషా పాండితికి నికషములై యలరారు  
 చుండును.

ఆశలను కందిరీఁగ లీ యంతరంగ  
 కోటరము జొచ్చి నిరతమారాటపెట్ట  
 శ్రమముఁ బొందెడు నాకు స్వాస్థ్యమ్ము నిమ్ము  
 ఆజవంజవ పాథోధి యందు మున్గి  
 కొట్టు మిట్టాడు నన్నుఁ జీకొట్టుకుండఁ  
 దావక కటాక్షనౌకతోఁ గావుమయ్య

శబ్దముపై వీరి కెంతటి యధికారము గలదో భావావిష్కరణ  
 మునందును వీరి కంతటి నైపుణ్యము గలదు. పెక్కుపద్యము లుపమా  
 రూపకాలంకార భూషితములై భావమరందమును సుకుమారముగాఁ  
 బలితల హృదయ పాత్రములకుఁ జూఱుచు చుండును.



ఎట్టి క్షేత్రములైన నిన్నెంచఁగానె  
వెలుతురును జూచి చీకటి తొలఁగురీతిఁ  
బంచ బంగాళమై వేగఁ బరుగుఁదీయు

ఈ పద్యము నందలి యపమ భగవత్స్మరణ మాత్రమున బక్తుల  
క్షేత్రములు పటాపందలగు వేగమును సూచించుచున్నది.

చూపులు చికోరకంబులై చుట్టుమట్టి  
యుష్మదీయాస్య చంద్రపీయూషపాన  
పారవశ్యాన నిరతంబుఁ బర్వులెత్తు

ఇందలి రూపకము భగవద్దర్శన భాగ్య ప్రాప్తికై యీకవి పడు  
తహతహను వ్యక్తికరించుచున్నది.

నియమ బద్ధత నిన్ను ధ్యానింపలేను  
స్పష్టముగ నీదు కీర్తనల్ పాడలేను  
వేదశాస్త్రవైదుష్య మబ్బినది లేదు.  
విదిత తీర్థ దర్శనము చుక్కెదురునాకు  
ఎంతటి 'నిజాయితీ! ఏమి నిరహంకారత!

భగవంతుని మూర్తిని బరితలకు సాక్షాత్కరింపఁ జేయుటలో  
వీరి యప్రతిమాన ప్రతిభావిశేషము తెలియుచున్నది. స్తోత్రలహరి  
లోని యీ క్రింది పద్యమును దిలకింపుఁడు.

నీరదశక్రనీల రమణీయ తనూవిభవమ్ముతోడ, వి  
స్ఫారవిలోచనాబ్జ విలసత్కరుణామధువృష్టితోడఁజాం  
ద్రీరుచిరాభ సుందర వినిర్మల హాసముతోడ, భక్తమం  
దార! ముకుంద! నీ మధురదర్శన భాగ్యమొసంగవేఁడెదన్

ఈ చతుశ్శతాబ్దిని వీరు స్తోత్రలహరి, శ్రీస్వామి సంకీర్తనము,  
అప్పనపల్లి క్షేత్రవైభవము, ఆత్మ నివేదనము, శ్రీరామావతారలీలలు,  
శ్రీకృష్ణావతారలీలలు సామాజికస్పృహ, దశావతారవర్ణనము!

కృత్రిక ర్ప్రనిషయాచికము, ఫలశ్రుత్యని దశవిధములుగా విభజించియున్నారు.

స్తోత్రలహరిలో భగవంతునితోఁ గొన్ని మాటలను ముఖముఖి పలుకుచు నిజమనోరథము నిట్లు నివేదించు కొనినారు.

నీవె మదీయ మానసవనీగుచిమన్మథు మూర్తివంచు సంభావనచేసి. మోహకర మంగళరూప! త్వదీయపాదసేవావిని బద్ధబుద్ధి ననవద్య సుఖప్రద ముక్తిభద్రద దంతావళ కుంభపీఠి, సముదాత్త గతిం జరియింప నెంచెదన్

సర్వముముక్తుజనసాధారణమైన కోరికయే యిది. దానిని జెప్పిన తీరులో నున్నది సొగసంతయు.

శ్రీస్వామి సంకీర్తనములో స్వామి ననేక విధములుగా సంబోధించుట కాన నగును ఎంత సంబోధించినను వీరికిఁ దృప్తిలేదు, అవి యన్నియు సంతృప్తాన విలసితములై, సమీచినాలంకారశోభితములై యలరారుచున్నవి. మచ్చునకుఁగొన్ని

శ్రుతి శిఖావతంస పవిత్ర సుందరాంఘ్రి  
పల్లవద్వయ! ప్రణవరూప ప్రభావి  
తాభిలాండ కోటి ద్రుహిణాండనిచయ!

నిర్వికార నిరంజన నిర్వికల్ప  
నిరుపమాన నిరామయ నిర్విశేష  
నిష్కళంక నిరాకార నిర్నిరోధ

స్వామిని వర్ణించుచు నాయనకుఁ బ్రయోగించిన విశేషణములను జూడుడు.

చిద్గగన విస్ఫురద్రమ్య శీతకోచి,  
రాధికా వరవర్ణిని ప్రణయచూత  
పల్లవాస్వాదనోన్మత్త పరభ్రతంబ!

లక్ష్మీకుచాగ్ర

మృగమదామోద పులకితమేచకాంగ

ఇవి యన్నియు గీర్వాణభాషలోనున్న శ్రీవారి సుప్రభాత పంక్తులను దలపించుచు, వీరి వినిర్మలభక్తిమత్త్వమును జూటుచున్నవి.

అత్మనివేదనములో నీ కవివరేణ్యుని పశ్చాత్తప్తహృదయా విష్కరణము జరగి యగ్నితప్త కాంచనమువలె దన్నిష్కళంకతను బ్రకటించు చున్నది. ఈ పంక్తుల నారయుడు.

బ్రతుకుఁ దార్తీయ పురుషార్థపరముఁజేసి

జీవితధరమాంకమున నిన్ జేరివాఁడ

వ్యసనపరతంత్రు మన్నింపుమయ్య నన్ను

అస్తినాస్తి సంశయముతో నలమటించి

తావకనిగూఢ పరతత్త్వ తంత్రమేమొ

కానలేని శాలీనునన్ గావుమయ్య!

భవదపారసేవాసరోవరమునందు

జలకమాడఁదలంచు నన్నన్మనోమ

రాశమపవర్గరమ్యహర్మ్యమును బొంద

వీరు శ్రీరామావతార లీలలలో రామాయణము నందలి ప్రధాన ఘట్టములను, శ్రీకృష్ణావతార లీలలలో శ్రీకృష్ణుని చరిత్రయందలి ముఖ్యఘట్టములను వర్ణించి రామాయణ భాగవత కావ్యములను బఠితల కందించినారు.

సామాజిక స్పృహలో వీరు నేటి సమాజము నల్లకల్లోలపఱచు వర్ణవ్యవస్థను, అస్పృశ్యతను, రాజకీయ కుమానానాయకుల స్వార్థపూ

రీత వంచనా శిల్పమును, వరకుల్కుదురాచారమును నిరసించిన తీరు ప్రశంసనీయమై వారి సంఘ సంస్కరణాభిలాషమును వ్యక్తముచేయుచున్నది.

తరువాత దశావతారములను గూడ వర్ణించి, బాలబాలాజి! అప్పనపల్లిదేవ! యను మకుటమును బెట్టి యీ కవి శతకలక్షణమును సంపూర్ణముగా సంతరించెను.

“పూజ్యపాదుఁడు బమ్మెర పోతరాజు  
సత్కవియెనాకు మార్గదర్శకుఁడుగాఁగ  
భవజలధి దాఁటు నీకృతి వ్రాసినాఁడ ననియుఁ

దాను ‘సరససాహితీస్వర్ణ సౌధాగ్రనంచరిష్టుఁడ’ ననియుఁజెప్పుకొనిన మాట సర్వధా సత్యము.

బమ్మెరపోతరాజు కృతియగు భాగవతమువలె నీకృతియు జగద్ధిత సంపర్ధకమై, యాయనకువలె నీయనకును జిరయశస్సంపాదకమై యీకృతి తనరుగాతమని యాశాంక్షించుచున్నాను.

రాజమహేంద్రవరము

8-8-95

జోన్నలగడ్డ మృత్యుంజయరావు

## స మ్య ద్ద ర్శ న ము

శ్రీలు చెలువాలు తెలుగునాట తూర్పుగోదావరి జిల్లాలో ఎన్నో పుణ్యక్షేత్రములు వెల్లి విరిసినవి. దైవ దర్శనమునకు నిలుపు టద్దము లనదగిన యీ క్షేత్రములలో రాజమహేంద్రవరము, దక్షా రామము, కోటిపల్లి, అంతర్వేది, అన్నవరము, మున్నగునవి ప్రాచీన కాలమునుండి పేరెన్నిక గాంచినవి.

కోనసీమకుఁ జెందిన మామిడికుదురు మండలములోని అప్పన పల్లి యను గ్రామము ఇటీవల వెలుగులోనికి వచ్చిన దివ్యతీర్థము. సచ్చిదానంద స్వరూపుడు కల్యాణ గుణధాముడు, భక్తజన వరదుఁడు నైన తిరుపతి వేంకటేశ్వరుఁడు తన తేజోరూపమున శ్రీ బాల బాలాజీ యను పేర నిచ్చట వెలసి ఆబాలగోపాలమునకు ఆరాధ్యదైవమై నాడు. పతిత పావనియగు గోదావరీనదీమతల్లి యేడు పాయలుగఁ జీలఁగ, అందొక పాయ వైనతేయ నదిగా, ఉత్తర దిశాభిముఖముగా, ఈ గ్రామము నొరసి ప్రవహించుచు తూర్పు సముద్రములో సంగ మించుచున్నది. ఈ తీరున దైవప్రాధాన్యము, నదీ ప్రాధాన్యము కలిగిన అప్పనపల్లి తీర్థనామమును స్థాంక మొనరించుకొని, పురాతన పుణ్య క్షేత్రములకు దీటుగా తనరారుచున్నది.

అందాల హరివిల్లు పఱచుకొన్న చందాన కనువిందుగూర్చెడు కొబ్బెర అరటి తోటల నడుమ నెలకొనియున్న యీ తీర్థము పాల కడలిని ప్రభవించిన పున్నమ జాబిల్లివలె భక్తజనబృందమునకు దర్శనీయమై హృదయానంద మొదవించు చున్నది. కోరిన వారికి కొంగు బంగారమై, పేదలపాలిటి పెరటి కల్పకమై విలసిల్లెడి శ్రీ స్వామివారిని సేవించుటకు నలుగడలనుండి తండోపతండములుగ జనులు విచ్చేయు చున్నారు. వేకువజాముననే లేచి, చల్లని పిల్ల

తెమ్మెరల మృదుస్పర్శతో మేనులు పులకింపగా ఉత్తరవాహినిలో, అఘమర్షణ సొన్నమాచరించి, దివ్యమంగళ విగ్రహుడైన దేవదేవుని దర్శించి వారు ధన్యజీవను లగుచున్నారు.

ఈ నాడిట్టి వైభవ ప్రాభవములతో తులతూగుచున్న అప్పన పల్లి అనాదిగా జనసంచారమునకు నోచుకోని అరణ్యప్రాంతము. అప్పన్న యను బాలుడు సర్వసంగపరిణ్యాగిగైతే తపముచేసి సర్వేశ్వరునిలో సమైక్యము పొందిన నాటినుండి యీ ప్రాంతము అతని పేర అప్పనపల్లిగా జనవ్యవహారమున రూఢికెక్కినదని స్థల పురాణవేత్తల మాటలను బట్టి తెలియుచున్నది.

“కలౌ వేంకట నాయకః” అని ప్రసిద్ధిగాంచిన శ్రీమన్నారాయణుడు అప్పనపల్లిలో వెలయుటకు ముఖ్య కారకులు శ్రీ మొల్లేటి రామస్వామిగారు. వృత్తినిబట్టి ఆయన కొబ్బరి వర్తకుడు. ప్రవృత్తిని బట్టి పరమభాగవతోత్తముడు. ఆయన ఒక శుభదినమున సప్తగిరీ శుని సందర్శించుటకు వెళ్ళి తనకు స్వామి అను గ్రహ విశేషముచే వ్యాపారములో లభ్యమైన లాభములో కొంత భాగమును స్వయముగా ఆ శ్రీనివాసుని దివ్యవరణారవింద సన్నిధానమున కానుక రూపమున సమర్పించుటకు యత్నింపగా, ఏలొకో ఆలయార్చకులు సమ్మతింప లేదట దానికి తీవ్రమనస్తాపము చెందిన శ్రీరామస్వామి తన యిలవేల్పు కోనేటి రాయుని తలపోయుచు నిద్రింపగా ఆ యథిలాండకోటి బ్రహ్మాండ నాయకుడాయనకు స్వప్నమున సాక్షాత్కరించి, తన్ను శ్రీ బాల బాలాజీగా అప్పనపల్లిలో ప్రతిష్ఠించి, నిత్య ధూప దీపనైవేద్యాదులు కొనసాగజేసి తరింపుమని సెలవిచ్చెనట. అరీతిగా శ్రియఃపతి కోరిక మేరకు శ్రీరామస్వామి సారికేశ వృక్షసముదాయముతో ప్రకృతిరామణీయకమునకు పట్టుగొమ్మయైన అప్పనపల్లిలో ఆ విశ్వంభరుని ప్రతిష్ఠింపజేసి విశ్రుతచరిత్రుడైనాడు. ఆ

ప్రతిష్ఠా శుభముహూర్త సమయ మెట్టిదో కాని నాటినుండి అప్పన పల్లి యాతాయాత తైర్థిక శ్రేణి మనోరథములను నెఱవేర్చు శ్రీత జన సురభియై చెలువొందు చున్నది.

నేను సకుటుంబముగా బహుపర్యాయములు అప్పనపల్లిని సందర్శించుట జరిగినది. వెళ్ళినప్పుడెల్ల నేదోయొక ప్రత్యగ్ర వాగ తీత మధురానుభూతి ప్రస్ఫుటమగుచున్నది. నిర్మల వైనతేయ నిమ్నగా ప్రవాహము, త్రిజగన్సోహన సౌందర్య శాలియైన శ్రీబాల బాలాజీస్వామి, దైవదర్శనాగత సముల్లసితభక్తజనబృందము, నిస్తుల వాస్తు కళాశోభిత దివ్య దేవాలయ వైభవము, చక్రురుత్సవసంధా యక ప్రకృతి సౌందర్యము నాహృదంతరములో ప్రగాఢ మద్రను పాదుకొల్పినవి. ఇట్టి పవిత్రక్షేత్రనాధుడైన శ్రీ బాలబాలాజీ స్వామిని శతకకృతిరూపమున సంస్తుతించి, నుశ్లోకుడను కావలయు ననెడి సిరసంకల్పము నాయెదలో రూపు దిద్దుకొన్నది. సర్వభార మును శ్రీ స్వామిపై మోపి నే నీ ప్రయత్నమునకు కృతనిశ్చయుడ నైతిని.

అంధ సారస్వతమున శతకములు పరశ్శతముగా వెలసెనను విషయము విజ్ఞులకువిదితమే. భక్తి, శృంగార, నీతి, వైరాగ్యప్రదాయ కములుగా నివి ఆయా కవిపరేణ్యుల అమేయ ప్రతిభా పాటవములకు ప్రతీకలుగా నిలిచి, సాహితీ ప్రియం భావుకులకు కర్ణరసాయనము లగుచున్నవి.

శతకము నందలి పద్యములకు పూర్వాపరసమన్వయ మక్కరలేదు. ఏ పద్యమున కాపద్యము ప్రత్యేక వైశిష్ట్యముగలిగి వర్ణనస్తువును పతితల మనోముకురములందు ప్రతీయమాన మొనర్చుచుండును. ప్రాచీనాంధ్రకవుల శతకసారస్వతమును తులనాత్మక పరిశీలనము చేసినచో మనకి విషయము విస్పష్టమగును.

“నా నేర్చిన భంగిఁ జెప్పి వరణీయుఁడ నయ్యెద భక్తకోటి  
కిన్” అని ప్రవచించిన తిక్కనామాత్యుని, అభిజ్ఞోక్తిని సిగపూవుగా  
స్వీకరించి, నేను “బాలబాలాజి! అప్పనపల్లదేవ!” అను మకుటముతో  
ఈ చతుశ్శతిని సంతరించి అస్తికమహాశయులకు పూజా ప్రసూన  
ముగా సమర్పించుకొనుచున్నాను. ఎడనెడ కొన్ని పద్యములు సం  
స్కృత సమాసభూయిష్టముగా నున్నను, అవి భగవన్నామ గుణ  
రూప సంకీర్తనమునకు అనువై యుండునని తలచితిని సహృదయ  
భాగవతశేఖరులు కర్తృత్వ విషయమానకలతె శతకస్థదేవ సంస్మరణ  
విషయమునకు ప్రాముఖ్యమునొసఁగి, యీకృతిని నిత్యపఠనపారన  
యోగ్యమొనర్చి, ఆ నీరేజాక్షుని నిర్వాణకృపాకటాక్ష సుధారసనిస్స  
రణములో పరిపూతులు కాగలరని విశ్వసించుచున్నాను.

ఇట్లు,  
విద్యజ్ఞన విధేయుడు  
సీతారామయ్య



## కృతజ్ఞతా సుమనోంజలి

విష్ణుపారమ్య ప్రతిపాదకమై భక్తిభావ బంధురమైన, ఈనా 'అప్పనపల్లి శ్రీబాలబాలాజీ చతుశ్శత్రు' ముద్రాణార్థము అనతికాలములోనే ఆమెయమైన ఆర్థికసాహాయ్యమును అందించిన తిరుమల తిరుపతి దేవస్థానయాజమాన్యమువారికి మదీయకృతజ్ఞతా పురస్కృతినమస్కృతులు.

నిరంతరగీతాజ్ఞానయజ్ఞ నిర్వహణ ధురీణులయ్యును. నాయభ్యర్థనను మన్నించి, యీ చతుశ్శత్రుని సమగ్రావలోకనము చేసి, నన్నతిని మెచ్చి "ప్రహర్షోక్తిని" ప్రవచించిన, అధ్యాత్మిక చింతనా విహాయసవీధీ విశ్రుతవిహారలు, చతురవాక్సుధాసారసమౌఢిజ శ్రోతృజనసారంగసందోహులు, 'జ్ఞాన బ్రహ్మ' "అర్హవిద్యా వాచస్పతి" శ్రీశ్రీశ్రీ స్వామిసుందర చైతన్యానందులవారికి.

అత్యంత వాత్సల్యముతో అనుగ్రహ భాషణ మొసంగి, నన్నలరింపజేసిన, శ్రీమద్వేదమార్గ ప్రతిష్ఠాపనాచార్యులు, ఉభయవేదాంతాచార్య పీఠాధిపతులు, వేదవిశ్వవిద్యాలయ స్థాపకులు, శ్రీమత్పురమ హంస పరివ్రాజకాచార్యులు. శ్రీ శ్రీశ్రీ త్రిదండి శ్రీ మన్నారాయణ చినజీయర్ స్వామిజీ వారికి.

కోరినదే తడవుగా కాదనకుండా సాదరముగా ఈ చతుశ్శత్రుని సహలోకనము చేసి, తమ 'అమోద ప్రకాశము'ను ప్రసరింపజేసిన, శిరీష సుమకోమల సుధామధురోక్తి విలసితులు, వ్యాఖ్యాతృవతంసులు 'ప్రవచన శిరోమణి' శ్రీమాన్ శ్రీభాష్యం అప్పలాచార్యుల వారికి.

చక్షురక్షర సంయోగముతో అద్యంతము అనుశీలించి మత్కృతికి మురిపెంపు "మేలిపలుకు" లొలికించిన మాన్యమిత్రులు, విద్యత్కవి వరేణ్యులు, 'భారతాచార్య' డాక్టర్. జొన్నలగడ్డ మృత్యుంజయరావుగారికి. మామక మనఃపూర్వక నమస్సుమనస్సులు.

నా రచనను సుహృద్భావముతో సమీక్షించిన స్నేహశీలుఁడు శతావధాని శ్రీ అబ్బిరెడ్డి పేరయ్యనాయుడుగారికి - నాకు వివిధ విషయములలో సహకరించిన అత్యుముఖ శ్రీ యద్రంశెట్టి శ్రీనివాస రావుగారికి, శ్రీ పంపన రామారావుగారికి-నా హార్దభినందనలు.

నాలో ప్రాదుర్భవించిన భగవద్భక్తిని ఛందోబద్ధ కవితారూప తరంగిణిగా, జాలువాఱు జేయుటలో గృతకృత్యులైన నా సహధర్మచారిణి శ్రీమతి రాజరత్నమునకు, ప్రియపుత్రుఁడు చిరంజీవి వేంకట సత్యదుర్గా ప్రసాదరావునకు ప్రేమ పుత్రిక చి॥ సౌ॥ కొత్తపల్లి అనూరాధకు-మదాశీ రక్షతలు.

ముఖపత్రముపై ముద్రించుటకై మొలకనవ్వులుచిందించు శ్రీ బాలబాలాజీస్వామివారి ఛాయా చిత్రమును అందజేసిన శ్రీ అప్పన పల్లి బాలబాలాజీ దేవస్థాన యాజమాన్యమువారికి నా కృతజ్ఞతా సహకృతానేక సాధువాదములు.

అమిత శ్రద్ధాసక్తులతో ఈనా హస్తాక్షర కృతికి, రమణీయ ముద్రణాకృతిని కల్పించుటలో అహరహము పరిశ్రమించిన విజయశ్రీపెర్సె అధినేత చిరంజీవి గణపతిరావునకు నా అశీర్వాదములు.

ఇట్లు

సాహిత్యాధ్వనీనుఁడు

- మొండా చిన సీతారామయ్య

## ఇష్ట దేవతాస్తుతి

శ్రీరాధావనజేక్షణా కుచయుగ శ్రీగంధ సలవాసిత  
స్ఫారోరస్థల తాస్తుభుండు, మురళీ సంగీత సమ్మోహితా  
భీరైఁణీనయనా విలాస నటనాపిక్షాంతరంగుండు, బృం  
దారామాంతరకేళిలోలుండు యశోదాపత్య మోమున్ మమున్ 1

సామజదై త్యసూదనుండు, శైలవిభేదన ముఖ్యదేవతా  
స్తోమకీరీటరత్న రుచిశోభిత దివ్యపదాంబుజుండు, దు  
ర్గామహిళామనోహరుండు, రౌప్యగిరిం ద్రవిహారుఁ డార్త లో  
కామరభూరుహుండు శివుఁ డాద్యుండు మమ్ముల నేలు నిచ్చలున్. 2

సురమునిసంఘముల్ గొలువ శుభ్ర కుశేశయ పీఠిపై నిరం  
తరము వసించి పల్కుజెలి నవ్వులపువ్వులఁ జొక్కునట్టి యా  
సరసిజ నాభసూతి ననిశంబును మాకుఁ జిరాయురున్న తుల్  
కరుణ నొసంగ వేఁడెదను గమ్రకవిత్వవచస్సుమాంజలిన్. 3

దురితధ్వాంతముఁ బాపఁ దిగ్ధరుచిగా దుఃఖాద్రిసందోహమున్  
హరియింపన్ గులిశమ్ముగాఁ బ్రబల విఘ్నానోకహానికమున్  
బెఱుకన్ జండమరుత్తుగాఁ బరఁగు స్తంబేరాస్య హేరంబునిన్  
స్థిరభక్తిన్ భజియింతు నేను ధిషణాదీవ్యత్కవిత్వాప్తికై. 4

నిర్జర ప్రోతస్త్విని వీచికా డోలి  
కా మాలికా చలతోక్తమల నవ  
కల్హార సాంద్రసుగంధ సంగ్రహణ స  
మాగత సమద బంధర నితాంత  
ఝంకార విభ్రాంత ఝషకేతనాధూత  
శింజినీ వల్లివిచిత్రరావ  
విహ్వల యౌవత విభ్రమ విహరణ  
ప్రపాసాద చంద్ర శాలాప్రతిష్ఠి  
తక్షపేశదృష్టత్ఫల స్థగితమాక్తి  
కాతత చ్చపు లొలయు సాకేతమండు

నాలగూ జానకిజాని మామక దురంత

పాపభుజగనుపల్గుడై వజ్రలుఁగాక.

5

నీరధి లంఘనావగత నిర్భరరంహుని రామపాద ని

రేగ హ మాకరంద లహరీ పరితోషిత చిత్తభృంగునిన్

హీరసముజ్జ్వలాంగుని వనేచరనాథునిఁ బింగళాక్షునిన్

మేరుసమానధీరుని సమీరకుమారునిఁ గొల్తు భక్తిమై

6

క్షీరపయోధిపుత్రయయి శిష్టవరప్రద కామధేనువై

వారిజనేత్రుఁ పేరురముపై నెడఁబాయక పొల్చియుండు ల

క్ష్మీరమణిలలామ నిజశీతలపేశల సద్బ్రహ్మణానుధా

సారములన్ మముం దనిపి శాశ్వతభోగము లిచ్చి కాపుతన్.

7

ఓ జగదేకమాత! వికచోత్పల పత్రవిశాల నేత్ర! ని

ర్వాజ కృపాసముద్ర! నిగమాంత హిరణ్మయ కుండలప్రభా

రాజిత సత్సభాంతర! చిరంతన మౌనిజనాన్యదర్పణ

భ్రాజిత దివ్యరూప! నినుఁ బాయనిభక్తి భజింతు భారతీ!

8

విమల కృష్ణానదీ వీచికా గత సమీ

రంగులు వింజామరములు వీవ

మల్లిశ్వరస్వామిమస్తకాలంకృత

బాలేందురోచి నివాళు లిడఁగ

ఇంద్రకిలాహగ్య సాంద్రవృక్షచ్ఛాయ

భవ్యాతపత్రమై పరిధవ్లి

వందారు సద్భక్తబృందాంతరంగముల్

పూజా సుమంబులై పొలుపు మిగుల

విజయవాటికా సౌవర్ణ పీఠిమీఁద

నయనపర్వంబుగా దర్శనం బొసంగు

కనకదుర్గా! విదారిత కలుషవర్గ!

ఏటి కోళ్ళందు కొనుచు మమ్మేలు తల్లి

9



## స్తోత్రలహరి

శ్రీ కై వల్యపదప్రద!

నాకధునిజననపాద! నందక ధారీ!

సాకార! నిరాకార! భ

వాకూపార కలశీజ! అగమరూపా!

1

తిరుపతి వేంకటరమణా!

దరహాసముఖారవింద! ధరణీ దయితా!

నిరుపమ కారుణ్యగుణో

త్తర! త్రిగుణాత్మక! దశావతారవిరాజీ!

లీలామానుష విగ్రహ!

ప్రాలేయమయూఖమౌళి పందితనామా!

త్రైలోక్యభయదాయక!

క్షాళితశరణార్థిదురిత కర్దమనిచయా!

2

నీరద శక్రనీలరమణీయ తనూవిభవమ్ముతోడ, వి

స్ఫార విలోచనాబ్జవిలసత్కరుణా మధువృష్టితోడఁ జాం

ద్రీరుచిరాభసుందర వినిర్మల హాసముతోడ, భక్తమం

దార! ముకుంద! నీ మధుర దర్శన భాగ్య మొసంగ వేఁడెదన్

4

నీవె మదీయమానసవసీ రుచిమన్మధుమూర్తివంచు, సం

భావన చేసి, మోహకరమంగళరూప! త్వదీయపాదసే

వా వినిబద్ధబుద్ధి ననవద్యసుఖప్రదముక్తిభద్ర దం

తావళ కుంభపీఠి సముదాత్తగతిన్ జరియింప నెంచెదన్.

5

మోహనవంశనాథరవమున్ వినినంతనె సృష్టియెల్ల, ను

త్సాహసమగ్రతన్ బరవశంబగు నందు, రదొక్కమాటు, శే

షాహిశయాన్! నా చెవుల హాయిగ నింపుము, స్వర్గసౌఖ్య సం

దోహము, గోరబోను బరితోషముతోఁ బులకింతు నీ యొడిన్.

6

నీ రమాల్లోక జ్యోతి  
 తాన్నెరోచులు నిండినట్టి నామది పారా  
 వారమై యుప్పొంగదె?  
 పారాశర్యాది సుకవి వర్ణిత చరితా!

7

పదునాణ్ణెడుల ప్రాయమందుఁ గవితా ప్రావీణ్యముం జూపి, శా  
 రదఁ గై సీనితి 'తేనెవాఁక'లను పేరన్ ఖండకావ్యోపదన్  
 ముదమొప్పారఁగ "సుప్రభాత" సుమనఃపుంజంబు నీకిచ్చితిన్  
 మది నిన్గొంచు నదృష్టమియఁగదె శ్రీమద్వేంకటాద్రిప్రభూ!

8

ఒప్పులో తప్పులో యెఱుఁగ నొజ్జల పజ్జను నేర్చినట్టి మేల్  
 కప్పురతావి పోడుములు గల్గు తెలుంగుఁగవిత్వపుంజవుల్  
 చొప్పుడ ని న్ననారతము స్తోత్రము సేసెద, కావ రాఁగదే  
 అప్పనపల్లి దేవర! కృపామృతసాగర! వేంకటేశ్వరా!

9

భక్తితోఁ జతుశ్శతని నీపై రచించి  
 ప్రీతి నీకుఁ గాన్కఁగ సమర్పించుకొంటి  
 భక్తరోలంబనికురుంబ పారిజాత!  
 వేంకటేశ్వర! నన్ను దీవింపుమయ్య!

10



## అనుక్రమణిక

---

	పుట
1. శ్రీ స్వామి సంకీర్తనము	1
2. అప్పనపల్లి క్షేత్రవైభవము	10
3. ఆత్మ నివేదనము	17
4. వివిధ దైవత భాగవత వర్ణనము	61
5. శ్రీరామావతారలీలలు	64
6. శ్రీకృష్ణావతారలీలలు	68
7. సామాజిక స్పృహ	75
8. దశావతార వర్ణనము	81
9. కృతికర్తృవిషయాదికము	83
10. ఫలశ్రుతి	85



# 1 శ్రీ స్వామి సంకీర్తనము

శ్రీసతీలోచనోత్పల భాసమాన  
పూర్ణిమాహిమధామ! అంభోజనాభ!  
శ్రీతజనావనదీక్షాధురీణహృదయ!  
బాలబాలాజి! అప్పనపల్లిదేవ! 1

ఆదిమధ్యాంతరహిత! ప్రహ్లాద నార  
దాది సద్భక్తజనసేవితాంఘ్రియుగళ!  
విహగపరివృధవాహన! వేదవేద్య!  
బాలబాలాజి! అప్పనపల్లిదేవ! 2

మాన్యమునిగణజేగీయ మాన చరిత!  
సకల లోకపాల! మనోజ్ఞ శక్రసీల  
శతసహస్ర రోచిర్నిభ శ్యామలాంగ!  
బాల బాలాజి! అప్పనపల్లిదేవ! 3

దైత్యసందోహకాంతారదావదహన!  
దురితసంతమనచ్ఛటాద్యుమణితేజ!  
పీతకాశేయ పరిధాన! విశ్వరూప!  
బాలబాలాజి! అప్పనపల్లిదేవ! 4

మఘవముఖ్యనిర్జరనమ్రమౌళిరత్న  
కాంతిసిరాజితచరణకంజయుగ్మ!  
పన్నగాధీశపర్యంక! పరమపురుష!  
బాలబాలాజి! అప్పనపల్లిదేవ! 5



ప్రణవకాసారసంచారరాజహంస!  
వివిధబాధాశిలోచ్ఛయభిదురపాణి!  
భాగవతచాతకవిసీలవార్షికాభ్ర!  
బాలబాలాజి ! అప్పనపల్లిదేవ!

6

శంఖ చక్ర గదా శార్ఙ్గ సహితహస్త!  
సురధునీజన్మకారణసుభగపాద!  
జానుపర్యంతలంబితస్వర్ణహార!  
బాలబాలాజి ! అప్పనపల్లిదేవ !

7

సత్పురుషశుకానీకరసాలసాల!  
చికురపిహితవిశాలసున్నిగ్ధఫాల!  
అప్రమేయవిశిష్టగుణాలవాల!  
బాలబాలాజి ! అప్పనపల్లిదేవ!

8

శ్రీనివాస ! పద్మావతీప్రేమపారి  
జాతసౌరభ్యసంసక్తచంచరీక !  
సచ్చిదానందసద్గుణసౌమ్యమూర్తి!  
బాలబాలాజి ! అప్పనపల్లిదేవ!

9

యదుకులాంబుధిచంద్ర ! మాయాప్రకల్పి  
తాళిలజగత్సమూహ ! వేదాంతకనక  
పంజరస్ఫురచ్ఛారిక ! పాండురంగ!  
బాలబాలాజి ! అప్పనపల్లిదేవ !

10

సుజనహిత ! జగన్నాటక సూత్రధారి !  
సర్వలోకై కదేశిక సార్వభౌమ !  
పూర్వగీర్వాణదుర్వారగర్వహరణ !  
బాలబాలాజి ! అప్పనపల్లిదేవ ! 11

నవ్యనవనీతచోర ! బృందావనీ వి  
హార ! శతకోటిమన్మథాకార ! రుక్మి  
ణీ రుచిరదరహాసచాంద్రిచకోర !  
బాలబాలాజి ! అప్పనపల్లిదేవ ! 12

దేవకీప్రియాత్మజ ! వసుదేవనయన  
తామరసనభోమణి ! యశోదా ముదబ్ధి  
పర్వ చంద్రమ ! నందగోపాలబాల !  
బాలబాలాజి ! అప్పనపల్లిదేవ ! 13

అమృతరూప ! హృషీకేశ ! యజ్ఞపురుష !  
విష్ణురత్రవ ! వైకుంఠ ! వృష్టితిలక !  
అచ్యుత ! వృషాకపి ! ఉపేంద్ర ! అద్వితీయ !  
బాలబాలాజి ! అప్పనపల్లిదేవ ! 14

బర్హి బర్హావతంస ! దాశార్హ ! రమ్య  
కౌస్తుభవిరాజమాన వక్షఃప్రదేశ !  
సప్తభూభృన్ని వాస ! ప్రసన్నహాస !  
బాలబాలాజి ! అప్పనపల్లిదేవ ! 15

ఏకశృంగః విష్వక్సేనః వృషః విరించి!  
 విష్ణుదేవః సాత్వతః శిపివిష్టః కపిల!  
 పృశ్నిగర్భః అధోక్షజః విశ్రుతాత్మ!  
 బాలబాలాజి! అప్పనపల్లిదేవ!

16

వామదేవప్రియంకర! సోమసూర్య  
 లోచనద్వయః నిర్జర నై చికి ప  
 యోభిషేకస్ఫురన్నిత్యయౌవనాఢ్య!  
 బాలబాలాజి ! అప్పనపల్లిదేవ!

17

రాధికా వరవర్ణినీ ప్రణయచూత  
 పల్లవాస్వాదనోన్మత్తపరభృతంబ!  
 రాసలీలావినోదసంప్రణహృదయ!  
 బాలబాలాజి! అప్పనపల్లిదేవ!

18

ముంజకేశ! త్రివిక్రమ! ముక్త సంగ!  
 చక్రపాణి! చతుర్భుజ! జలజనాభ!  
 కైటభారి! నారాయణ! కనకవసనః  
 బాలబాలాజి! అప్పనపల్లిదేవ!

19

నిర్మల జ్ఞానదీపకాంతిచ్ఛటా వి  
 దారితభవాంధకార! పంకేరుహాస  
 నాదిదైవదురాపదివ్యస్వరూప!  
 బాలబాలాజి! అప్పనపల్లిదేవ!

20

ఫల్గునశతాంగచోదక! ప్రత్యగాత్మ!  
 చైద్య మస్తకచ్ఛేదక! సత్యదేవ!  
 మహితముచికుందమోక్షద! మంజుభాష!  
 బాలబాలాజి! అప్పనపల్లిదేవ! 21

వతురశృంగారసాగర! శాంతరూప!  
 సురుచిర మసార సన్నిభ శోభనాంగ!  
 అభయ ముద్రాంచిత వర కరాంబుజాత!  
 బాలబాలాజి! అప్పనపల్లిదేవ! 22

సనకముఖ్యయోగీశ్వరవినుతచరిత!  
 మారుతాత్మజపూజితచారుచరణ!  
 కార్తవీర్యబాహు సహస్ర గర్వ హారి!  
 బాలబాలాజి! అప్పనపల్లిదేవ! 23

సింధుకన్యామనోహర! శేషభోగ  
 మణివిరాజితమేచక మంజులాంగ!  
 నవ్యమౌక్తికాలంకృతనాసికాగ్ర!  
 బాలబాలాజి! అప్పనపల్లిదేవ! 24

గర్భదారిద్ర్యవిధ్వంసకప్రసిద్ధ  
 నామ! సంస్తుత్యసద్గుణోద్దామ! సవిత్  
 వంశ కలశాబ్ధి సోమ! విపద్విరామ!  
 బాలబాలాజి! అప్పనపల్లిదేవ! 25

అసితకువలయనమధికమస్పృహదేహ!  
మిత్రవిందా మనఃప్రియ! ఛత్రితాపి,  
హంసడిభక దుర్ణయ తుహి నాంశుమాలి!  
బాలబాలాజి! అప్పనపల్లిదేవ! 26

దేవకీగర్భశుక్తి మూక్తికఫలంబ!  
సత్యభామా మనోవనీ నిత్యదైత్ర.  
త్రిజగదాహ్లాదకారకదివ్యరూప!  
బాలబాలాజి! అప్పనపల్లిదేవ! 27

నిర్వికార! నిరంజన! నిర్వికల్ప!  
నిరుపమాన! నిరామయ! నిర్విశేష!  
నిష్కళంక! నిరాకార! నిర్నిరోధ!  
బాలబాలాజి! అప్పనపల్లిదేవ! 28

క్షీరసాగరశయన! లక్ష్మీ కుచాగ్ర  
మృగమదామోదపులకితమేచకాంగ!  
భవ్యనిశ్చేయసప్రదపాదపద్మ!  
బాలబాలాజి! అప్పనపల్లిదేవ! 29

నందనందన! గోవింద! నాదలోల!  
కేశవ! వనమాలి! హరి! శ్రీకృష్ణ! శౌరి!  
కంఠుకంధర! కమలాక్ష! కంసవైరి!  
బాలబాలాజి! అప్పనపల్లిదేవ! 30

మాధవా! మాధుసూదన! మదనజనక!  
వరకృపా వరుణాలయ! వాసుదేవ!  
వడ్డికాసులసామి! శ్రీవత్సచిహ్న!  
బాలబాలాజి! అప్పనపల్లిదేవ!

31

నిత్యసంతోషదాయక! శ్రుత్యతీత  
భవ్యకాంతివిద్యోతితదివ్యదేహ!  
నిజముఖోద్గీతగీతాధునీప్రవాహ!  
బాలబాలాజి! అప్పనపల్లిదేవ!

32

అంబురహపత్రనేత్ర! సంయమివ రేణ్య  
మానసారామచైత్ర! రమాకళత్ర!  
దురితవల్లీలవిత్ర! సాధుజనమిత్ర!  
బాలబాలాజి! అప్పనపల్లిదేవ!

33

ఉపనిషద్వనకేశీమయూర! కాళి  
యాహిభోగ్రవిస్ఫురితాంఘ్రియుగళ!  
పద్మజాతాండభాండసంభరితగర్భ!  
బాలబాలాజి! అప్పనపల్లిదేవ!

34

సర్వతోముఖ! భక్తవత్సల! పురాణ  
పురుష! కుత్కిలధారి! మధ్వరి! సహస్ర  
శీర్ష! దామోదర! ముకుంద! సింధుసదన!  
బాలబాలాజి! అప్పనపల్లిదేవ!

35

రామ! రఘురామ! జగదభిరామ! దనుజ  
రాజదుర్వారగర్వవిరామ! భవ ము  
హాబ్ధి తారకనామ! భద్రాద్రిధామ!  
బాలబాలాజి! అప్పనపల్లిదేవ ! 36

శ్రుతిశిఖావతంసపవిత్రసుందరాంఘ్రి  
పల్లవద్వయః ప్రణవరూపప్రభావి  
తాభిలాండకోటి ద్రుహితాండనిచయ!  
బాలబాలాజి! అప్పనపల్లిదేవ! 37

కనకమయచేలః ముకురసంకాశరమ్య  
భాసురకపోలః గాయకభక్తగాన  
లోలః కాయకాంతిజితేంద్రనీలజాల!  
బాలబాలాజి! అప్పనపల్లిదేవ! 38

శ్యామసుందర! భువనరక్షైకదక్ష!  
చిద్గగనవిస్ఫురద్రమ్యశీతరోచి!  
నామగుణరూపరహిత! సన్మాన్యచరిత!  
బాలబాలాజి! అప్పనపల్లిదేవ! 39

నిగమనిగదితనిరుపమసుగుణపుంజ!  
అష్టకులసతీరుచిరవక్త్రాబ్జమిహిరః  
విప్లవత్రయరక్షావిశిష్టహస్త!  
బాలబాలాజి! అప్పనపల్లిదేవ! 40

నిఖిలదిగధీశ బృంద వందిత పదాబ్జ !  
 శుకమునీంద్రవచోవార్ధిశుభ్రకిరణ!  
 వాఙ్మనోనేత్రదుర్లభభాగ్యరాశి!  
 బాలబాలాజి! అప్పనపల్లిదేవ! 41

జలజభవ శార్ఙ్గ శర్వతేజఃప్రభాస!  
 ముగ్ధమోహనసౌందర్యముదితభువన!  
 సాధుసారంగయూధవర్షాపయోద!  
 బాలబాలాజి! అప్పనపల్లిదేవ! 42

జయ భుజంగాహితధ్వజ! జయ రమేశ!  
 జయ సునాసీరసేవిత! జయ మురారి!  
 జయ కపర్దికాద్ముకభంగ! జయ శుభాంగ!  
 బాలబాలాజి! అప్పనపల్లిదేవ! 43

శ్రౌతమాకందశాఖాచరత్పికేంద్ర!  
 హోషయోపిజ్జనాపరకుసుమబాణ!  
 శుక్లపక్షచంద్రాలోకశుభ్రహాస!  
 బాలబాలాజి! అప్పనపల్లిదేవ! 44



## 2 అప్పనపల్లి జ్ఞానైక వాము

రమ్మవై కుంతపురిపై విరక్తిఁ జెంది  
కోనసీమ నప్పనపల్లి కోవెలకను  
పద్మతోడ వచ్చిన నీకు స్వాగతంబు!  
బాలబాలాజి! అప్పనపల్లిదేవ! 45

ఉత్తరదిశాభిముఖముగాఁ జిత్త మలరఁ  
బాటు వైనతేయాపగాతీరభూమి  
ఖ్యాతిఁ గాంచిన శ్రితలోకకల్పశాఖి!  
బాలబాలాజి! అప్పనపల్లిదేవ! 46

నయనపర్వముఁ గూర్చెడి నారికేళ  
వృక్షసంతతి నడుమ సంప్రీతిఁ గొలుపు  
దేవళంబున నెలకొన్న దివ్యమూర్తి!  
బాలబాలాజి! అప్పనపల్లిదేవ! 47

మిసిమి తొలుకారుమబ్బుల మేలమాడు  
నీలదేహముతోడ మా మ్రోల నిలిచి  
కనుల విందొనగూర్చుము కాంక్ష తీఱ  
బాలబాలాజి! అప్పనపల్లిదేవ! 48

ధర్మసంస్థాపనార్థమై ధరణిఁ బుట్టి  
దుష్టనివహంబుఁ గూల్చి సాధులను గాచి  
భక్తరక్షకబిరుదానఁ బరఁగు వరద!  
బాలబాలాజి! అప్పనపల్లిదేవ! 49

సూరిజనులకుఁ గొంగుబంగార మగుచు  
దీనజనులకు దేవతాధేను వగుచు  
ముదముతో దర్శనం బిచ్చు సదమలాంగ!  
బాలబాలాజి! అప్పనపల్లిదేవ! 50

సౌరభంబులు చిమ్ము పటీరజలము  
నాలయపు వాకిటను గలయంపిఁ జల్లి  
మేలి మ్రుగ్గులు వెట్టిరి మెలఁత లెలమి,  
బాలబాలాజి! అప్పనపల్లిదేవ! 51

కర్ణపేయమై గుడిని జేగంట మ్రోఁగఁ  
గనుల నానందబాష్పశీకరము లొల్క  
జనులు నినుఁ జూచు వేడుక సాగినారు;  
బాలబాలాజి! అప్పనపల్లిదేవ! 52

ప్రాతరాదిత్యకిరణవారమ్ము సోఁకి  
పులకరించిన క్రొందమ్మిఘాలు దెచ్చి  
దాసు లర్చింప నిన్ను విచ్చేసినారు  
బాలబాలాజి! అప్పనపల్లిదేవ! 53

వేదకోవిదగ్రామణుల్ విప్రవరులు  
వారిదగభీరకంఠరావముల నిన్ను  
మస్తకనమ్రహస్తుతై ప్రస్తుతింతు;  
బాలబాలాజి! అప్పనపల్లిదేవ! 54

అభము శుభము నెఱుంగని యప్పన్న నాడు  
తపము చేసిన యట్టి యీ స్థలము నేడు  
రహిని నీ యున్నిచే దీర్ఘరాజమయ్యె;  
బాలబాలాజి! అప్పనపల్లిదేవ!

55

“దేవదూత” రామస్వామి దీక్షఁ బూని  
ఏడుకొండలవాని సర్వేశు నిన్ను  
‘బాల బాలాజి’ గా నిటఁ బాదుకొలిపె  
బాలబాలాజి! అప్పనపల్లిదేవ!

56

అగ్నిదగ్గ మై పూరిల్లు హరువు మీఱి  
దివ్య దేవాలయంబుగాఁ దేజరిలఁగ  
హేతుభూతుఁడ నీ వని యెంతు మేము;  
బాలబాలాజి! అప్పనపల్లిదేవ!

57

కోవెలకు ధ్వజస్తంభంబుకొఱకు, వఱద  
లోన తేకుత్రమాను తనంతఁ దానె యేగు  
దెంచు తున్న నీ మహిమ గాఁ చెల్ల మయ్యె;  
బాలబాలాజి! అప్పనపల్లిదేవ!

58

నాడు చెఱసాలలోఁబుట్టి నావు; నేడు  
వేడ్కఁ గొప్పెరరాశిలో, వెలసినావు;  
నీదు లీలలు మాకు వర్ణింపఁ దరమె  
బాలబాలాజి! అప్పనపల్లిదేవ!

59

నిత్య యాత్రాస్థలంబుగా, నిఖిలభక్త  
కామితార్థప్రదాయిగాఁ గడుఁబ్రసిద్ధిఁ  
గాంచె నప్పనపల్లి నీ కారణముగ;  
బాలబాలాజి! అప్పనపల్లిదేవ!

60

మల్లికా కుంద మందార మాలతీ ల  
తాంత మాలికల్ నీ కంత మం దలంక  
రింపఁ జేరినారు జనులు శ్రేణులుగను  
బాలబాలాజి! అప్పనపల్లిదేవ!

61

జాతికులమతభావంపు శంక లేక  
యెల్లవారలు సహపంక్తి నుల్ల మలర  
భోజనము పేయుట గుడి నబ్బరము గాదె;  
బాలబాలాజి! అప్పనపల్లిదేవ!

62

శేషపర్వంకశాయి లక్ష్మీధవుండు  
పార్థసారథి పుట్టలోఁ భాలు ద్రావు  
శ్రీనివాసుఁడు కోవెలఁ గానిపింతు  
బాలబాలాజి! అప్పనపల్లిదేవ!

63

మయునిఁ దలదన్న శిల్పులు నయము మీఱ  
దివ్యనిస్తులవాస్తు దీధితులు నింపి  
తిరుమలకు దీటుగా గుడిఁ దీర్చినారు;  
బాలబాలాజి! అప్పనపల్లిదేవ!

64

విమలగోదావరీతరంగముల మీఁది  
 కొదమతెమ్మెరల్ వేబోక ముదముతోడ  
 వీచి వీచోపులై నీకుఁ బ్రీతినెఱపు;  
 బాలబాలాజి! అప్పనపల్లిదేవ! 65

అప్పరోవధూవ్రాతంబు నపహసించు  
 నాటవెలఁదులు చతురలాస్యము లొనర్పఁ  
 గలిమిదేవేరి క్రింగంట నలరు స్వామి  
 బాలబాలాజి! అప్పనపల్లిదేవ! 66

ఫణసహస్రంబు ఛత్రమై పరిధవిల్ల  
 భుజగనాథుఁ డనంతుఁడు నిజతనూ వి  
 లాస మెసఁగ, ని న్గొలువ విచ్చేసినాఁడు  
 బాలబాలాజి! అప్పనపల్లిదేవ! 67

పక్షవిక్షేప సంజాత పవనవేగ  
 ఘూర్ణితాభోధి ఖగరాజు! కుతుక మొప్ప  
 నీ విహారవాహన మౌచు నిలిచినాఁడు  
 బాలబాలాజి! అప్పనపల్లిదేవ! 68

స్వర్గజై లాభదేహుండు, స్వామికార్య  
 తత్పరుఁడు హనుమంతుఁడు ద్వారపాల  
 వృత్తిఁ జేపట్ట నీగుడి నిచ్చగించె;  
 బాల బాలాజి! అప్పనపల్లిదేవ! 69

కలుషహారిణి యాకాశగంగ నీధు  
చారువరణకంజాతసంజాత యగుచు  
విష్ణుపది యన్న తనపేరు విశదపఱిచె  
బాలబాలాజీ! అప్పనపల్లిదేవ! 70

కామగవిపాలతోడ సుతాముఁ డెలమి  
నమృతమాధుర్యతుల్యపాయనముఁ దెచ్చి  
ముచ్చటగు నీకు నైవేద్య మిచ్చి మురియు;  
బాలబాలాజీ! అప్పనపల్లిదేవ! 71

సరస సంగీత రసధునీ ఝరులు పొంగ  
నారదుఁడు తుంబురుఁడు నీదు చారుచరితఁ  
బాడ్డుచుందురు దృఢభక్తి భరితు లగుచు  
బాలబాలాజీ! అప్పనపల్లిదేవ! 72

సుర గరుడ నాగ యక్ష కింపురుష సిద్ధ  
సాధ్య కిన్నర ముఖ్య భేచర గణంబు  
నమ్రశీర్వు లై నీకు వందన మొనర్తు;  
బాలబాలాజీ! అప్పనపల్లిదేవ! 73

బ్రహ్మరుద్రు లింద్రాదిదిక్పతులు పరమ  
భాగవతులు, మహర్షులు భక్తి నిన్ను  
సౌఖ్యశాయనికు లగుచు సంస్తుతింతు;  
బాలబాలాజీ! అప్పనపల్లిదేవ! 74

కలికిచూపులకలువదండల నొసంగి  
యలఁతినవ్వుల నివ్వాళు లెలమి నిచ్చి  
సిరియుఁ బుడమియు నినుఁ గోరి చెరినారఁ;  
బాలబాలాజి! అప్పనపల్లిదేవ! 75

నందనోద్యానసీమలో నందమైన  
యలరులను గోసితెచ్చి మాల్యములు గ్రుచ్చి  
వేల్పుటిల్లాండ్రు నీ కీయ వేచినారఁ;  
బాలబాలాజి! అప్పనపల్లిదేవ! 76

వైనతేయనిమ్మగ విరజానదీమ  
తల్లిగాఁ, జిన్నియప్పనపల్లి భాస  
మాన వైకుంఠపురిగ మా మదిని దోఁచు  
బాలబాలాజి! అప్పనపల్లిదేవ! 77

పచ్చవిలుకానితల్లికిఁ బంటువలఁతి  
కొక్కరూపునఁ బొలయల్కఁ జక్కదిద్దు  
చతురరసికునిగా నిన్ను స్తుతులొనర్తు;  
బాలబాలాజి! అప్పనపల్లిదేవ! 78

తమ్మిచూలికి శూలికి నెమ్మనమాన  
సమ్మదముఁ గూర్చు భవదీయచారుమూర్తి  
వీక్షణోత్సవ మొప్పుఁ జూపింపుమయ్య  
బాలబాలాజి! అప్పనపల్లిదేవ! 79

### 3 ఆత్మనివేదనము

చూపులు చకోరకంబులై చుట్టుముట్టి  
యుష్మదీయాస్యచంద్రపీయూషపాన  
పారవశ్యాన నిరతంబుఁ బర్వలెత్తు  
బాలబాలాజి! అప్పనపల్లిదేవ!

80

హృదయభావసుమంబుల నేర్చికూర్చి  
యుపదగా నీకు నర్పింప నుత్సహింతు;  
దీను నను గావు మో సామగానలోల!  
బాలబాలాజి! అప్పనపల్లిదేవ!

81

ఇంద్రతుల్యవై భవముపై నిచ్చలేదు  
త్రిదివసుందరీరమమాణదృష్టిలేదు  
భక్తినిన్ను సేవింప నాసక్తిగలదు;  
బాలబాలాజి! అప్పనపల్లిదేవ!

82

ఆపదలు శ్వాపదములై భయానకముగ  
మీఁద లంఘించు దుర్వేశ నాదుకొనఁగ  
నభయహస్త మందించు రథాంగపాణి!  
బాలబాలాజి! అప్పనపల్లిదేవ!

83

ముంచుకొనివచ్చు దుఃఖనముద్రభంగ  
సంఘములఁజిక్కి తరియింప శక్తిలేక  
నిన్నె పెనునౌకగా మది నిలుపుకొంటి;  
బాలబాలాజి! అప్పనపల్లిదేవ!

84



జననమరణమ్ము లీ కాలచక్రమందుఁ  
జాలగాఁ బొంది విసిగి వేసారి నాఁడ  
వేగ నినుఁజేరు త్రోవఁ జూపింపుమయ్య;  
బాలబాలాజి! అప్పనపల్లిదేవ! 85

చీకటిని జూచి భీతిల్లు చిన్ని బిడ్డ  
నెడకుఁజేర్చెడి తండ్రిగానెంచి నిన్నుఁ  
బ్రీతిఁ గొల్పెడి నాకుఁ జేయూతనిమ్ము;  
బాలబాలాజి! అప్పనపల్లిదేవ! 86

బ్రతుకుఁ దార్తీయపురుషార్థపరముఁజేసి  
జీవితచరమాంకమున నిన్ జేరినాఁడ  
వ్యసనపరతంత్రు మన్నింపుమయ్య నన్ను;  
బాలబాలాజి! అప్పనపల్లిదేవ! 87

జ్ఞానలవదుర్విదగ్ధత సాధుజనులఁ  
బ్రల్లదములాడి పాపకూపమునఁబడితి  
పతితపావన! నన్నుఁ గాపాడుమయ్య;  
బాలబాలాజి! అప్పనపల్లిదేవ! 88

ఊహ లుప్పొంగు రత్నాకరోర్మిమాల  
లొచు డెందంబు నై శ్చల్యమందకుండ  
క్షోభఁబెట్టును; శాంతిఁ జేకూర్పు నాకు;  
బాలబాలాజి! అప్పనపల్లిదేవ! 89

కనులఁగూరుకురాదు నెమ్మనము సతము  
ప్రాణభీతిని నూయెలపగిది నూఁగు  
నెటులఁ గరుణించి ప్రోతువో యింక నన్ను;  
బాలబాలాజి! అప్పనపల్లిదేవ! 90

ఎట్టి క్షేతములైన నిన్నెంచఁగానె  
వెలుతురును జూచి చీకటి తోలఁగురీతిఁ  
బంపబంగళమై వేగఁ బరుగుదీయు;  
బాలబాలాజి! అప్పనపల్లిదేవ! 91

ఆలుబిడ్డలు చుట్టము లాత్మసఖులు  
భోగభాగ్యతతులు నీటిబుడగలంచుఁ  
దెలిసికొని నిన్ను నమ్మితి దృఢముగాను;  
బాలబాలాజి! అప్పనపల్లిదేవ! 92

నిబిడదారిద్ర్యకల్లోలిసీప్రవాహం  
మందు ముగ్ధి తేలెడి నిస్సహాయునన్నుఁ  
గనికరంబున దరిఁజేర్చి కాపుమయ్య;  
బాలబాలాజి! అప్పనపల్లిదేవ! 93

దారసంతానపోషణభారవశత  
నలసిపోయితి సంసారజలధినీదఁ  
జేతులెత్తి మ్రొక్కెదఁ గటాక్షింపునన్ను  
బాలబాలాజి! అప్పనపల్లిదేవ! 94

ఎదురుదెబ్బలుతప్ప నాబ్రదుకులోన  
 వీసమెత్తుసౌఖ్య మనుభవింప నైతి  
 నుడుకుఁగన్నీరు, దుడువరావోయి వరద!  
 బాలబాలాజి! అప్పనపల్లిదేవ! 95

త్రాఁచు పూత్కారములకు సంత్రాసమందు  
 కప్పరీతి మృత్యువుపేరు చెప్ప గానె  
 యడలిపోయెడి నా కభయమ్ము నిమ్ము  
 బాలబాలాజి! అప్పనపల్లిదేవ! 96

నియమబద్ధత నిన్ను ధ్యానింపలేను  
 సృష్టముగ నీదు కీర్తనల్ పాడలేను  
 కృప దలిర్పఁగా నన్ను పీక్షింపు మభవ!  
 బాలబాలాజి! అప్పనపల్లిదేవ! 97

వేదశాస్త్రవైదుష్య మబ్బినదిలేదు  
 విదిత తీర్థ దర్శనము చుక్కెదురు నాకు  
 హృదిని నమ్మితి నీవె నా కేడుగడగ  
 బాలబాలాజి! అప్పనపల్లిదేవ! 98

అశ లను కందిరీగ లీ యంతరంగ  
 కోటరముఁజొచ్చి నిరతమారాటపెట్ట  
 శ్రమముఁబొందెడినాకు స్వాస్థ్యమ్ము నిమ్ము  
 బాలబాలాజి! అప్పనపల్లిదేవ! 99

నామరూపరహితు నిన్ను నేమ మొప్పు  
దలచి తరియింప నా కసాధ్యంబుగాదె?  
అర్తునకు నాకు నీవె కొండంత యండ  
బాలబాలాజి! అప్పనపల్లిదేవ! 100

తీవ్రరోగార్తిచే గడు దిగులుజెంది  
కన్నులనె ప్రాణముల్ నిల్చుకొన్నయట్టి  
ప్రజకు సర్వధా నీవె శ్రీరామరక్ష  
బాలబాలాజి! అప్పనపల్లిదేవ! 101

నీటి యెద్దడిజూచి కన్నీరుగార్చి  
పైరుగావంగ నిను రైతు కోరినపుడు  
వృష్టి గురియించి సస్యసమృద్ధి నీవె  
బాలబాలాజి! అప్పనపల్లిదేవ! 102

దుఃఖమేఘాంచలంబునఁ దొంగిచూచు  
మోదసౌదామినీరేఖ మోహపఱుప  
బ్రతుకు బాధలు మఱుతురు ప్రజ లదేమొ!  
బాలబాలాజి! అప్పనపల్లిదేవ! 103

తారకబ్రహ్మమంత్రతత్వజ్ఞుఁ డంజ  
నా సుతుఁడుతప్ప భవదీయనామమహిమ  
నెఱుంగ నెవ్వారు దక్షు లీ పృథివిలోన  
బాలబాలాజి! అప్పనపల్లిదేవ! 104

శుద్ధచైతన్యమూర్తిగా సూరిజనులు  
నిన్నుఁ బేర్కొందు రదియేమొ నిశ్చయించి  
తెలిసికొనెడి శక్తినిఁ బ్రసాదంపు నాకు;  
బాలబాలాజి! అప్పనపల్లదేవ! 105

అగణితంబులగు మతము లవతరించి  
నిన్ను వాకొన్నతీరు సంతృప్తి నిడదు;  
సగుణుడవొ నిర్గుణుడవొ విస్పష్టపఱువు  
బాలబాలాజి! అప్పనపల్లదేవ! 106

అజవంజవపాథోధియందు ముని  
కొట్టుమిట్టాడు నన్నుఁ జీకొట్టకుండఁ  
దావకకటాక్ష నోకతోఁ గావుమయ్య;  
బాలబాలాజి! అప్పనపల్లదేవ! 107

చల్లజేయఁ జొక్కపువేన్న సంభవించు  
రీతి నిష్ఠతో నినుఁగొల్వఁ జేతమందుఁ  
గానవత్తువు సత్స్వరూపాన నీవు;  
బాలబాలాజి! అప్పనపల్లదేవ! 108

వాఙ్మనోనేత్రములకుఁ దావకనినర్గ  
తత్త్వ మెఱుగంగ శక్యమే? తామసుడను  
నాకు నీ దర్శనంబుఁ గన్నార నిమ్ము  
బాలబాలాజి! అప్పనపల్లదేవ! 109

నీదుపాదాబ్జసంసేవ నీదుభక్త  
కోటితోడి సాంగత్యంబు సాటిలేని  
భూతదయను నా కొసగు సంప్రీతితోడ  
బాలబాలాజి! అప్పనపల్లిదేవ!

110

అరణిలో నగ్ని గూఢమై పరగురీతి  
నీవు మాలో నిగూఢమై నిండియుండఁ  
గాననట్టి యజ్ఞాల మమ్ముఁగావుమయ్య  
బాలబాలాజి! అప్పనపల్లిదేవ:

111

నీ విరాడ్రూప మెంచిపర్ణింప ముక్త  
సంగులైనట్టి పరమహంసలకు నైన  
శక్యమే? వృజినారణ్యజాతవేద!  
బాలబాలాజి! అప్పనపల్లిదేవ!

112

పూర్వభవమునఁ జేసినపుణ్యమేమొ  
తావకపదాబ్జశుశ్రూష దక్కెనాకు  
జన్మరాహిత్య మొసఁగె నన్ సాక్షుమయ్య  
బాలబాలాజి! అప్పనపల్లిదేవ!

113

నీకు సాటిదైవంబు ముల్లోకములను  
వెదకి చూడఁగ లేడని విజ్ఞులనఁగ  
నమ్మి నీపజ్జ నేఁ జేరినాడ తండ్రి!  
బాలబాలాజి! అప్పనపల్లిదేవ!

114

వలపుటూబిని దిగజారి కలఁతఁజెందు  
చిత్తమత్రేభమును గృపాసింధు వగుచు  
నాదుకొనుమయ్య కోటితిగ్నాంశుతేజ!  
బాలబాలాజి! అప్పనపల్లిదేవ!

115

నీవు ప్రత్యక్షమై కోరుకో వర మన  
నేమికోరఁగవలయునో యెఱుఁగనేను;  
అన్నిటికి నీవె దిక్కని యాత్మఁదలఁతు;  
బాలబాలాజి! అప్పనపల్లిదేవ !

116

పునుఁగు జవ్వాది కస్తూరి పూసినీకు  
సేవఁజేయంగ మదినిఁ గాంక్షింతుఁగాని  
పేదవాఁడ నేనేమి యర్పింపఁగలను?  
బాలబాలాజి! అప్పనపల్లిదేవ!

117

షడ్రసోపేతమైన భోజనమునీకుఁ  
గూర్చఁగాలేనుగాని, నా కూర్మివంట  
కంబుఁబినిపింతు భక్తిదుగ్ధంబుతోడ;  
బాలబాలాజి! అప్పనపల్లిదేవ!

118

నేయివోసిన భగ్గను నిప్పువోలెఁ  
గోరికలు హెచ్చి యెదను గగ్గోలుపఱుపఁ  
గ్రిందుమీఁదగు నన్ను రక్షింపుమయ్య  
బాలబాలాజి ! అప్పనపల్లిదేవ!

119

శక్తిక్షీణించె దైర్యంబు సన్నగిల్లె;  
 స్వాతిశయము దొలగెఁ బ్రాణభీతిహెచ్చె;  
 నీవె గతి నాకు వేఱొండు దైవ మెఱుంగ  
 బాలబాలాజి! అప్పనపల్లిదేవ! 120

రాసునామ మందారమరందధార  
 లనిశమానందమునఁ గ్రోలునట్లు మామ  
 కాత్మ పుష్పంధయమును సమాదరింపు  
 బాలబాలాజి! అప్పనపల్లిదేవ! 121

మిహిరకోటిప్రకాశ! నీమహిమ లెన్న  
 నలువకును వేయపడగలచిలువకైన  
 వశముగాదన్న నేనెంతవాఁడనయ్య!  
 బాలబాలాజి! అప్పనపల్లిదేవ! 122

పుల్లహల్లకసౌగంధ్య ముల్ల మలరఁ  
 జేయునట్లు నీపైని నేఁ జెప్పుకైత  
 నాకు నిర్భరానందసంధాయి గాదె  
 బాలబాలాజి! అప్పనపల్లిదేవ! 123

నిర్వికల్పసమాధిలో నిన్ను నేను  
 నిత్యచైతన్యమూర్తిగా నిరతితోడఁ  
 గాంచునతిలోకభవ్యభాగ్యమ్ము నిమ్ము;  
 బాలబాలాజి! అప్పనపల్లిదేవ! 124



అస్తినా స్తినంశయముతో నలమటించి  
తావక నిగూఢ పరతత్త్వ తంత్రమేమొ  
కానలేని శాలీను నన్ గావుమయ్య;  
బాలబాలాజి! అప్పనపల్లిదేవ!

125

అభ్రగంగానదీ ప్రవాహమ్మువోలె  
జాలువాటు శ్రుతిహిత ప్రశస్తకవిత  
లల్లగలవారె కవులు నీయండలేక?  
బాలబాలాజి! అప్పనపల్లిదేవ!

126

“రామ” “కృష్ణ”యనెడు భవన్నామగోస్త  
నీరసాస్వాది యైనట్టి నా రసనకుఁ  
బలురుచులపై నపేక్షయే పగిదిగలుగు  
బాలబాలాజి! అప్పనపల్లిదేవ!

127

తనువు పులకించిపోవు నీ దర్శనమున  
వీక్షణంబుల హర్షంబు వెల్లివిరియు  
మనసు శాంతినిశాంతమై తనరుచుండు;  
బాలబాలాజి! అప్పనపల్లిదేవ!

128

మూఁగ వక్షయై ప్రజకు సమ్ముదముఁ గూర్చు  
కుంటి కుప్పించి లంఘించుఁ గొండలైన  
నీ దయాపాంగలోచననియతిఁజేసి;  
బాలబాలాజి! అప్పనపల్లిదేవ!

129

అమ్మయొడిలోన సుఖనిద్ర నందినట్లు  
నేను నీ పదాంబుజసన్నిధానమందు  
నవ్యయానందమాధుర్య మనుభవించు;  
బాలబాలాజి! అప్పనపల్లిదేవ! 130

హృదయసింహాసనంబున ముదముతోడ  
నిన్నుఁగూర్చుండఁ బెట్టి నా విన్నపములు  
చెప్పఁగానెంతు వేగవిచ్చేయు మయ్య  
బాలబాలాజి! అప్పనపల్లిదేవ! 131

అండపిండవేధోండనాయకుని నిన్నుఁ  
ద్రదికరణస్ఫూర్తిగాఁ బ్రస్తుతించువారి  
కై హీనాముష్మికఫలంబు లబ్బు తురుదె?  
బాలబాలాజి! అప్పనపల్లిదేవ! 132

సూర్యకిరణముల్ జగమెల్ల సోఁకునట్లు  
తావకకృపాసుధావృష్టి దాసజనుల  
పైని వర్షించి వారికిఁ బ్రమద మిడదె?  
బాలబాలాజి! అప్పనపల్లిదేవ! 133

నాకు నీపాదసేవయే నాకలోక  
సౌఖ్యమునకంటె నధిక హర్షమునుగూర్చుఁ  
గాన నాకట్టి మహితనిధాన మిమ్ము  
బాలబాలాజి! అప్పనపల్లిదేవ! 134

క్షీరసీరవిభాగంబుఁ జేసి హంస  
క్షీరమును గొన్న రీతి మాచేష్టలందు  
మంచి నే యెంచి చెడు రూపుమాపుమయ్య  
బాలబాలాజి! అప్పనపల్లదేవ! 135

కాలిధూళి సోఁకిన జాయి కాంత యగుట  
వింతలకు నెల్ల వింత యీ విశ్వమందు  
వాకొన వశంబె? నీ ప్రభావంబు స్వామి!  
బాలబాలాజి! అప్పనపల్లదేవ! 136

ఎన్ని రూపులు దాల్చి నీవున్నఁగాని  
నామదికి నీవు సచ్చిదానందమూర్తి  
వై యజ్ఞస్రము దోఁచి సౌఖ్యమ్మునిమ్ము  
బాలబాలాజి! అప్పనపల్లదేవ! 137

నీదు శ్రీపాదరేణువు నాదుశిరము  
సోఁకెనేని మత్కిల్చిషస్తోమమెల్లఁ  
దొలఁగి నిస్తుల సుకృతముల్ పొలుచునయ్య  
బాలబాలాజి! అప్పనపల్లదేవ! 138

నెలవుకొన్న వి ముదిమిచిన్నియలు మేన  
నీదుసేవ చేయంగ నింద్రియములింక  
వశముగాకున్న ననుఁ దప్పపట్టకోయి  
బాలబాలాజి! అప్పనపల్లదేవ! 139

కుక్షిఁ బదునాల్గు లోకముల్ గొమరు మిగుల  
నిల్చి కాపాడు దేవర నీవ కావె?  
సాటియెవరయ్య నీకు నిస్తంద్రితేజ !  
బాలబాలాజి ! అప్పనపల్లదేవ!

140

తలఁచినంతనె భక్త సంతతికి నెల్ల  
వెతలుదీటిచి సౌఖ్యసంహతుల నొసఁగి  
యాదుకొనువేల్పువని నిన్ను నభినుతించు  
బాలబాలాజి! అప్పనపల్లదేవ!

141

కలుషభావంపు వఱదల మలినమైన  
చిత్తనిమ్న గ భవదీయ చింతనంపు  
స్ఫటికసంస్పర్శచే శుభ్రపడునుగాదె  
బాలబాలాజి! అప్పనపల్లదేవ!

142

నడలె దేహవల్లరి; శిరోజములు నఱసె  
మాట తడ బడెఁ గోర్కెలు మాత్ర మొక్క  
రీతి నీరికలె త్తి యూరింపసాగె  
బాలబాలాజి! అప్పనపల్లదేవ!

143

మనసు తాదాత్మ్యమందు నీ మందిరమున  
నిలిచి నీరమ్య రూపంబునేత్ర పర్వ  
ముగ విలోకించు సుజనసమూహమునకు  
బాలబాలాజి ! అప్పనపల్లదేవ!

144

ఉపనిషత్సార మంతయు నొడిసిపట్టి  
పండితుండైన నేమి లాభంబుగలదు  
తావక పవిత్ర నామచింతనములేక ?  
బాలబాలాజి! అప్పనపల్లిదేవ! 145

ఫలమొ పుష్పమొ తోయమొ కలిగినంత  
నీకు నైవేద్యమొసంగి ధ్యానించువారి  
సంకటముఁ బాపు భక్తవత్సలుఁడ వీవు  
బాలబాలాజి! అప్పనపల్లిదేవ ! 146

జగము సృజియింపఁ బోషింప నమయఁజేయ  
బ్రహ్మ విష్ణు రుద్ర స్వరూపములతోడఁ  
గొలువఁబడెడి త్రిమూర్త్యాత్మకుఁడ వీవు  
బాలబాలాజి! అప్పనపల్లిదేవ! 147

ఉత్తమోత్తమ నరజన్మ మెత్తికూడ  
పాడుపొట్టకై వ్యాకులపడునుగాని  
జనుఁడు భవదీయతత్వజిజ్ఞాసఁగనఁడు  
బాలబాలాజి! అప్పనపల్లిదేవ! 148

కామమున గోపికల్, భీతిఁ గంసుఁ, డమిత  
భక్తి భీష్ముండు, మైత్రి వివ్వచ్చుఁ డుగ్ర  
వైరవృత్తిఁ జైద్యుండు నిన్ జేరికొనరె ?  
బాలబాలాజి! అప్పనపల్లిదేవ! 149

కారుమబ్బుల మెఱపులు గానవచ్చు  
 రీతి విపదంధకారసంఘాతమందు  
 నీకృపాజ్ఞోత్సన్న మాకుఁ గన్విందుఁగూర్చు  
 బాలబాలాజి! అప్పనపల్లిదేవ! 150

బాల్య కౌమార యౌవన వార్ధకములు  
 నాల్గుదశలు గల్గియును మానవుఁడు నిన్నుఁ  
 జిత్తశుద్ధిఁ గొలువ సమాయత్తపడఁడు  
 బాలబాలాజి! అప్పనపల్లిదేవ! 151

గగనసుమమయ్యే నేఁడు నిష్కామభక్తి  
 ప్రతిఫలాపేక్ష లేక యెవ్వఁడుఁగూడ  
 స్థిరమతిని నిన్నుఁదలఁప యత్నింపఁడయ్యె  
 బాలబాలాజి! అప్పనపల్లిదేవ! 152

ధాత్రిలో నిన్ను మించు ప్రత్యక్షదైవ  
 మెవరు స్వామి? నేఁగడగండ్ల బవరమందుఁ  
 జిక్కు కొంటిని న న్గటాక్షింపుమయ్య  
 బాలబాలాజి! అప్పనపల్లిదేవ! 153

కోరికల బెబ్బులుల్ చిత్తగుహను దూరి  
 సంతతము బొబ్బలిడఁగ స్వాస్థ్యంబుఁదక్కి  
 విహ్వలుఁడనైన నన్గావ వేగ రమ్ము  
 బాలబాలాజి అప్పనపల్లిదేవ! 154

మెఱపుమెఱసినమాడ్కి నామెదడులోన  
హృద్యపద్యముల్ నిరవద్యరీతిఁ గదలి  
పర్వలెత్తుట నీ కృపావశతఁగాదె !  
బాలబాలాజి! అప్పనపల్లదేవ! 155

భవదుపాంతరమృభవనోపరితలంబుఁ  
జేర నిర్వాజభక్తినిశ్రేణి నెక్కి  
యుద్యమించెడు నాకుఁ జేయుత నిమ్ము  
బాలబాలాజి! అప్పనపల్లదేవ! 156

తలఁపులన్నియు నీయందె నిలిపి, త్రికర  
ణంబు లెప్పట్టునఁ జపలత్వంబు నొంద  
కుండ నినుఁగొల్చు కలిమి నా కొసఁగుమయ్యఁ  
బాలబాలాజి ! అప్పనపల్లదేవ ! 157

నా మనోరథములుదీర్చు స్వామి యంచు  
ని న్నడుగఁగూడ దనుకొందు, నిజము సెప్ప  
నంతరంగము నేఁ జెప్పినట్లు వినదు;  
బాలబాలాజి! అప్పనపల్లదేవ! 158

కానికలుదెచ్చి యిచ్చెడివాని కీవు  
వరము లిచ్చుటయెబ్బంగి పాడియయ్య  
శ్రీపతివి నీకు లోటేమి సిరినిగూర్చి?  
బాలబాలాజి! అప్పనపల్లదేవ ! 159

దండధరుమోల భయదవేదండపాద  
 ఘట్టన నలంగి మేను కళావికలయి  
 పోవ నిచ్చగింపను; నాకు ముక్తిసొంతగు  
 బాలబాలాజి! అప్పనపల్లిదేవ! 160

ప్రతిపదము భవద్వర్ణనాన్నదముగాఁగ  
 నాదురసనపై నిరతంబు నలువచెలువ  
 నిలిచి పల్కునట్లుగఁ గరుణింపుమయ్య!  
 బాలబాలాజి! అప్పనపల్లిదేవ: 161

నన్ను భవపాశమునఁ గట్టు నిన్ను నేను  
 భక్తిపాశముతోఁ గట్టి పంతమలర  
 హృదయదేవాలయంబున నెలమి నిడుదు;  
 బాలబాలాజి! అప్పనపల్లిదేవ! 162

విడువనయ్య నీపాదారవిందసేవ;  
 నదియె మధ్యవ రోగ దివ్యాషధంబు  
 గాన నాకట్టి మహితభాగ్యమ్ము నిమ్ము;  
 బాలబాలాజి! అప్పనపల్లిదేవ: 163

రిక్తహస్తాలతోడ నర్చింప నిన్నుఁ  
 జేరితి ననుకోకు; మదీయ చిత్తసుమము  
 నీ కుపాయన మొనరింతు స్వీకరింపు;  
 బాలబాలాజి! అప్పనపల్లిదేవ! 164



నీదుగుడిచుట్టు వలగొని నెమ్మనంబు  
భవదమృతనామచింతనాపారవశ్య  
మందుఁ దేలఁగాఁ దృప్తిఁ గన్గొందు నిన్ను  
బాలబాలాజి అప్పనపల్లిదేవ! 165

పెరటిలోన నీవులహ్రాసు వెలసినట్లు  
వెలిమొదవు చేరువకువచ్చి నిలిచినట్లు  
నీవుప్రత్యక్షమై నన్నుఁ బ్రోవుమయ్య;  
బాలబాలాజి! అప్పనపల్లిదేవ! 166

పూచు నిన్నెంచ నామేనఁ బులకవల్లి;  
అపదలు గడతేర్చు కన్నయ్య వీవు  
కొండదిగివచ్చి నాయెద నుండుమయ్య  
బాలబాలాజి! అప్పనపల్లిదేవ! 167

దవ్వు నెంచక నీ నన్ని ధానమునకుఁ  
జేరితిమిమేము; కారుణ్యసింధువగుచు  
నయనపర్వమ్ముగా దర్శనమ్ము నిమ్ము  
బాలబాలాజి! అప్పనపల్లిదేవ! 168

భక్తులెందఱో నిన్నుఁగొల్చి ముక్తిఁబొంద  
నా విషయ మీవు పట్టించుకో వదేమి?  
పక్షపాతము చూప భావ్యంబె నీకు ?  
బాలబాలాజి! అప్పనపల్లిదేవ! 169

సృష్టి పుట్టినదాదిగా నెన్ని జన్మ  
లెత్తినాఁడనొ నాకేమి యెఱుకలేదు;  
నేఁటికైనను ననుఁ గరుణింపుమయ్య;  
బాలబాలాజి! అప్పనపల్లిదేవ! 170

అస్మదానందకలశరత్నా కరమును  
నింగి ముట్టెడునట్టు లుప్పొంగఁజేయు  
పర్వశుభ్రాంశుఁగా నిన్ను భక్తిఁదలఁతు;  
బాలబాలాజి! అప్పనపల్లిదేవ! 171

రోమహర్షణ మొదపు నీనామమెన్న  
జన్మసాఫల్య మగును నీచరిత విన్న  
కలుము లొనఁగూడు నీదు వక్త్రంబుఁగన్న  
బాలబాలాజి! అప్పనపల్లిదేవ! 172

భవదపారసేవాసరోవరమునందు  
జలకమాడఁదలంచు నస్మన్మనో మ  
రాళ మపవర్గరమ్యహర్మ్యమును బొంద  
బాలబాలాజి! అప్పనపల్లిదేవ! 173

బుద్ధిమాంద్యము వెన్నంటి ముసలితనము  
రోగభరితమై బ్రదుకును గ్రుంగదీయ  
నదుని కప్పుడు నీవు గన్నడుదువేమొ  
బాలబాలాజి! అప్పనపల్లిదేవ! 174

సత్య మారయ రోగముల్ జనులపట్ల  
వరములేయాను; లేనిచోవారునిన్ను  
మదిని దలపోయువారె దుర్మదము హెచ్చి?  
బాలబాలాజి! అప్పనపల్లిదేవ! 175

పెద్దగండంబునుండి తప్పించి నన్నుఁ  
బ్రాణభయము లేకుండఁ గాపాడినట్టి  
నీకు హృదయపూర్వకనమోవాకశతము  
బాలబాలాజి! అప్పనపల్లిదేవ! 176

పూర్వకృతకర్మఫలములు సర్వమాన  
వాళి యనుభవింపక తప్పదన్న నిజము  
నా కెఱుకయయ్యె నేటి గండంబువలన  
బాలబాలాజి! అప్పనపల్లిదేవ! 177

రెండునెలలు పైబడినవి గండమునకు  
నేను బాల్పడి, గాయంబు మానదేమి?  
శీఘ్రమే దానిని నివృత్తి జేయుమయ్య  
బాలబాలాజి! అప్పనపల్లిదేవ! 178

నీవుతప్ప వే లెవరు ధ్యానింప నాకు?  
రుగ్గుడైనట్టి నాకు నారోగ్య మొసంగి  
చల్లగాఁజూడరమ్ము వాత్సల్యమెసంగ  
బాలబాలాజి అప్పనపల్లిదేవ! 179

స్వేచ్ఛ యెక్కడిదయ్య నాజీవితమున  
నతతతాపత్రయోగ్రపాశమునఁ జిక్కి  
కలఁతవడునాకు బంధమోక్షమ్మునిమ్ము;  
బాలబాలాజి! అప్పనపల్లిదేవ! 180

ఎందఱనొ ప్రోచితీవని యందు;రవని  
నీదుభక్తులు; దానిని నేను నమ్మఁ  
బోను; స్వీయానుభూతిని బొందువఱకు  
బాలబాలాజి! అప్పనపల్లిదేవ! 181

చెవులుసోఁకిన నీదువంశీరవమ్ము  
సృష్టిసర్వస్వమును బులకించిపోవు  
నందు రార్యులు, నాకట్టివిందు నొసఁగు  
బాలబాలాజి ! అప్పనపల్లిదేవ ! 182

కష్టములువచ్చినప్పుడుగాని నిన్నుఁ  
దలఁవనట్టియజ్ఞాని నన్నుఁదప్పుపట్ట  
కుండ నైరణఁజేసి కైదండ నొసఁగు;  
బాలబాలాజి! అప్పనపల్లిదేవ! 183

చందనద్రుమంబున విషసర్పరాజి  
చుట్టుముట్టినరీతి నన్నట్టివెతలఁ  
బెట్టు పాపాఘములను బోఁగొట్టుమయ్య  
బాలబాలాజి! అప్పనపల్లిదేవ ! 184

శ్రమము నొందితివేమొ శశ్వద్విలాస!  
 సృష్టిరక్షాభరంబు వహించి నీవు  
 సేదఁ దీరు మొకింత నా చిత్తశయ్యః  
 బాలబాలాజీ! అప్పనపల్లిదేవ! 185

ఉత్తమశ్లోకు నిన్ను నా యుల్లమందు  
 నిలిపి భజియింపఁ గిల్చిపా నేకపాళి  
 బెదరివను సింహగర్జన విన్నపగిది;  
 బాలబాలాజీ! అప్పనపల్లిదేవ! 186

వాసనారూప సముద్రగ్ర వాయుహతికి  
 సమసిపోకుండ భక్తిదీపమును నీవు  
 కరపుటాచ్చాదనముతోడఁ గావుమయ్యః  
 బాలబాలాజీ! అప్పనపల్లిదేవ! 187

వలదు సురసద్మసౌఖ్యముల్ వలదు భోగ  
 భాగ్యచయము, కావలయు నీపావనాంఘ్రి  
 పద్మసంసేవనావైభవంబు నాకు  
 బాలబాలాజీ! అప్పనపల్లిదేవ! 188

నీదుగుడిగంట మ్రోగిన మోదమెనఁగఁ  
 గోటి వల్లకి తంత్రులు మీటినట్లు  
 పులకలెసరేగి నామేనఁ బొడమునయ్యః  
 బాలబాలాజీ! అప్పనపల్లిదేవ! 189

గమ్యమెఱుఁగక జీవితకాలమంత  
వ్యర్థపుచ్చి పరితపించి భవదుపాంత  
మునకుఁ జేరితిఁ గృప ననుఁ బ్రోవరావె?  
బాలబాలాజి ! అప్పనపల్లిదేవ! 190

భక్తి నినుగొల్పు వారికి ముక్తిమంది  
ర ప్రవేశంబు కడు సుకరంబుగాదె?  
సత్కృపాలోకసంతృప్త సాధులోక!  
బాలబాలాజి! అప్పనపల్లిదేవ! 191

నీవు నాకత్తెదుట నిల్చి-నిరసమాన  
భవ్యభవదీయ రమణీయవదన చంద్ర  
బింబరోచిస్సుధల మురిపింపునన్ను;  
బాలబాలాజి! అప్పనపల్లిదేవ! 192

కలవు నవవిధభక్తి మార్గములు నీదు  
సన్నిధికిఁ జేరఁ దలపోయు సజ్జనులకు  
వానిలోనాకు నముచిత పథము నిమ్ము;  
బాలబాలాజి! అప్పనపల్లిదేవ! 193

సత్త్వగుణవిభాసితుఁడవు; తాత్త్వికాగ్ర  
గణ్యుఁడవు; చరాచర జగత్కారణుఁడవు  
మామకానందవనధివి; స్వామి! నీవు;  
బాలబాలాజి ! అప్పనపల్లిదేవ! 194

భారతీరమ్యతరపాదనీరజాత  
కింకిణీ నిస్వనంబును గ్రేణిసేయు  
మృదులకవితార్పురీనాద మిమ్ము నాకు;  
బాలబాలాజి! అప్పనపల్లిదేవ! 195

తావక దశావతారగాథా స్రవంతి  
నోలలాడ మాభవబంధజాలమెల్లఁ  
ద్రెల్లి నిర్వాణపదవి సిద్ధించుఁగాడె?  
బాలబాలాజి! అప్పనపల్లిదేవ! 196

ఓపి కొక్కింతయును లేదు రేపు నాది  
యానొకాదొ యనెడు శంక యావహిల్లఁ  
జెచ్చెర నిను భజింతు; రక్షింపు నన్ను;  
బాలబాలాజి! అప్పనపల్లిదేవ! 197

అఖిలయోగప్రదుఁడవై యజాండమెల్ల  
నిండియుండిన తేజోమయుండ వీవు  
నన్ను నిత్యసంతుష్టు నొనర్చుమయ్య;  
బాలబాలాజి! అప్పనపల్లిదేవ! 198

పాపకృత్యముల్ చేసినవాఁడ, దైవ  
దూషణకుఁ బాల్పడిన వాఁడ, దోషకలితు  
నాశ్రయార్థిని మన్నింపుమయ్య నన్ను;  
బాలబాలాజి! అప్పనపల్లిదేవ! 199

ఇహమునందు నకాలమృత్యుహరణంబు,  
 బరమునందు వైకుంఠనివాసయోగ  
 సిద్ధి యగుఁగాదె నిన్నుఁబూజించు ప్రజకు;  
 బాలబాలాజి! అప్పనపల్లిదేవ! 200

జీవుఁడను నేను, పరమాత్మ వీవు; కింక  
 రుండనేను; జగద్వల్లభుండ పీవు  
 పతితుఁడను నేను పరమపావనుఁడ పీవు;  
 బాలబాలాజి! అప్పనపల్లిదేవ! 201

భావదారిద్ర్య మెచటఁ దోషంగనీక  
 భక్తిరససుధార్ధురి పరవళ్ళుద్రొమ్మ  
 నటుల మత్కవిత్వముఁ దీర్చుమయ్య నీవు;  
 బాలబాలాజి! అప్పనపల్లిదేవ! 202

ఏలోకో తెలియని యశంతృప్తి నాదు  
 హృదయకుహరమునందుఁ జేరినది తండ్రీ!  
 శీఘ్రమే దాని దూరంబు చేయుమయ్య!  
 బాలబాలాజి! అప్పనపల్లిదేవ! 203

మ్రొక్కుబడులు చెల్లించి సీమోల నిలిచి  
 కోర్కెలను దీర్చుమని నిన్నుఁ గోరఁబోను  
 నుంత దయఁజూప నిన్నుఁ బ్రార్థింతు నెడను;  
 బాలబాలాజి! అప్పనపల్లిదేవ! 204



ప్రత్యహము నీదు చరణనీరజరజంబు  
 నొదల ధరింప నీకు సాష్టాంగపడుదు  
 బ్రేమమీఱ నాకట్టియదృష్ట మిమ్ము;  
 బాలబాలాజి ! అప్పనపల్లిదేవ! 205

వానఁదడియనివాఁడు నిర్వాజమైన  
 భవదపారశ్చపావృష్టిఁ బరవశింప  
 నట్టి భక్తుఁడు గలఁడె యీ యవనిమీఁద?  
 బాలబాలాజి, అప్పనపల్లిదేవ! 206

బ్రతుకువైకుంఠపాళిలో వెతలచిలువ  
 పైకిరాకుండ సతము నన్ బట్టిమ్రింగు  
 నభ్రగపతివై నీవు నన్నాదుకొనవె!  
 బాలబాలాజి, అప్పనపల్లిదేవ! 207

శుచినొ నే నశుచినొ మనస్సునకు సుంత  
 కూడఁదోచదు నిను భక్తిఁగొల్పువేళ  
 దోషమెంచక నాకుఁజేదోడుకమ్ము  
 బాలబాలాజి! అప్పనపల్లిదేవ! 208

సర్వనదులు సాగరములో సంగమించు  
 నట్లుగా నీకుఁ బ్రతిరూపులై వెలుంగు  
 నఖిలదేవతార్చనలు నీ కందుఁగాడె!  
 బాలబాలాజి, అప్పనపల్లిదేవ ! 209

భక్తిమాకందతరువుపైఁ బరవశించి  
ప్రణవగానమొనర్చు దైవస్వరూప  
పికవరేణ్య! సద్గతిని జూపింపు మాకు;  
బాలబాలాజీ! అప్పనపల్లిదేవ! 210

పాదమున గంగ, బొడ్డున బ్రహ్మ, యురము  
నందు లక్ష్మీ, కన్నులుగ సూర్యహిమకరులు,  
పాస్పుగఁబెనుఁబాము, గల విశ్వపతి వీవు;  
బాలబాలాజీ! అప్పనపల్లిదేవ! 211

పుట్టినది మొదలొకని చనిపోవువఱకుఁ  
గప్తములుదప్ప వెంతటిఘనునికైన;  
నరుఁడవై నీవు పడవె బన్నములు స్వామి!  
బాలబాలాజీ! అప్పనపల్లిదేవ! 212

పామరుఁడు నిన్ను తాయితప్పగభజించు;  
జ్ఞాని నామరూపరహితుఁగా నెడంద  
నెంచు; నెటులైన నీవె మాకేడుగడవు;  
బాలబాలాజీ! అప్పనపల్లిదేవ! 213

వెన్నదొంగవై దీనులవిన్నపములు  
విన్నదేవరవై కనుసన్నలోక  
పొలన మొనర్చు నిన్ను సద్భక్తిఁదలఁతు  
బాలబాలాజీ! అప్పనపల్లిదేవ! 214

ఎంతవర్ణించినను నిన్ను దృష్టివేడు  
వాగతీతుడవౌ పరబ్రహ్మపీఠః  
బాలిశుడ నేను పేర్కొనవశమె నిన్ను?  
బాలబాలాజి! అప్పనపల్లిదేవ! 215

మనసు నిల్వ దేలోకొ క్షణమాత్రమైన  
నిర్మలంబుగ నిన్ను ధ్యానింపవలయు  
నన్ను; నలసు నన్ మన్నింపుమయ్య కృపకు  
బాలబాలాజి! అప్పనపల్లిదేవ! 216

కష్టములమబ్బుదొంతరల్ గ్రమ్ముకొనిన  
నీ కటాక్షప్రభాజనాస్తోకధాటి  
కెదురునిల్చునె చిద్రుప్తలెచెదురగాని?  
బాలబాలాజి! అప్పనపల్లిదేవ! 217

స్వామి! భవదాలయద్వార సవిధమందు  
నిల్చి నీ దివ్యమంగళసీలదేహ  
కాంతిరింఛొళి ననుసోకసంతసెంతుః  
బాలబాలాజి! అప్పనపల్లిదేవ! 218

ఇందుగల వందులేవను సందియము  
ప్రజలయెడగల్గ కుండ సర్వత్రసీఠ  
దగ్ధనంబిచ్చి రక్షింపఁదరలిరమ్ము  
బాలబాలాజి అప్పనపల్లిదేవ! 219

నిన్ను నమ్మిచెడినవాఁడు నిఖిలజగము  
లందు లేడనియెంచి యవ్యాజభక్తి  
నిన్నె సేవింతు ననరుణింపుమయ్య;  
బాలబాలాజి! అప్పనపల్లిదేవ!

220

నియమనిష్ఠాగరిష్ఠులు నిత్యసత్య  
రతులు వైఖానసాదిసద్వ్రతులు నిన్ను  
సుంత గానలేరన్న నేనెంతవాఁడ?  
బాలబాలాజి! అప్పనపల్లిదేవ!

221

భవ్యభవదీయ కృష్ణరూపంబు నేను  
స్వప్న జాగ్రత్సుమపుల క్షణముగూడ  
విడువకుండ వీక్షించు నద్విభవమిమ్ము;  
బాలబాలాజి! అప్పనపల్లిదేవ!

222

రాఘవేంద్రయతిని, పోతరాజకవిని,  
త్యాగరాజ వాగ్గేయకోత్తముని నీవు  
ప్రొచిన తెఱంగుమాకు సమ్మదము గూర్చు  
బాలబాలాజి! అప్పనపల్లిదేవ!

223

అత్కనిగ్రహశక్తి, సత్యానురక్తి,  
విమలతరభక్తి, మధురోక్తి వేడ్క నా కొ  
సంగి కృపజూడుమయ్య వాత్సల్యమెసంగ  
బాలబాలాజి! అప్పనపల్లిదేవ!

224

అదునుద్రొక్కి పిదపఁగాళ్లుగడుగుకొన్న  
 రీతి దుష్కార్యములొనరిప్పి భీతి నిన్నుఁ  
 జేరి మ్రొక్కెడుమమ్ము రక్షింపుమయ్య!  
 బాలబాలాజి! అప్పనపల్లిదేవ!

225

మామకహృదయనందనారామసిమ  
 భవదపారకృపార్పురుల్ పాఠనేని  
 భక్తిమందారసూనముల్ పరిమళించు;  
 బాలబాలాజి! అప్పనపల్లిదేవ!

226

ఎంతమొఱపెట్టుకొన్న నావంతఁ దీర్చు  
 రా వదేల? వెనుకగజరాజు నీవు  
 ప్రోచినట్టి గాథను నమ్మ బోనునేను  
 బాలబాలాజి! అప్పనపల్లిదేవ!

227

స్వర్ణహారము లొసఁగి; దేవళము గట్టి  
 గారవించినభక్తుఁడు బైదు జేరె  
 భక్తి నినుఁగొల్వ ఫలిత మిప్పగిదియానె?  
 బాలబాలాజి! అప్పనపల్లిదేవ!

228

నీదుపదభక్తినిరతుఁడ నిన్నుఁదప్ప  
 నన్యదైవములను వేడనట్టివాఁడ  
 నిస్సహాయుని నన్గడుఁపరావె?  
 బాలబాలాజి! అప్పనపల్లిదేవ!

229

పాపకర్తమదుర్గంధభరితమైన  
మత్తనుపు భవదీయసామస్మరణసు  
రాపగావగాహమున ధన్యతను గనదె?  
బాలబాలాజి! అప్పనపల్లిదేవ! 230

పలుకుఁబూబోడి నెదలోననిలుపుకొన్న  
కవివరులెనిన్ను వర్ణింపఁగలరా? లేరా?  
నామమాత్రపుఁగవిని నే నేమొనర్తు?  
బాలబాలాజి! అప్పనపల్లిదేవ! 231

నన్ను సదసద్వివేకసంపన్నుఁజేసి  
భక్తివైరాగ్యభావప్రవర్ధనునిగ  
నీపదాంభోజనన్నిధి నిలుపుమయ్య!  
బాలబాలాజి! అప్పనపల్లిదేవ! 232

కేవలము దేవళముననీవు వెలసి  
సాఁడవను నమ్మకము విడనాడి మేము  
నలుగడల నిన్ను దర్శించు కలిమినిమ్ము  
బాలబాలాజి! అప్పనపల్లిదేవ! 233

గోవుతో గురువులువాఱు కోడెభంగి  
నిన్నుఁ గనువేడ్క వచ్చు విపన్ను నన్ను  
నీదు మృదులాంక శయ్యపై నిలుపు మభవ!  
బాలబాలాజి! అప్పనపల్లిదేవ! 234

అవధరించినకొలది నీయమృతచరిత  
మంతరంగ నైర్మల్యంబు నందజేసి  
యుష్మదంఘ్రిసామిప్యంబు నొసఁగుఁ బ్రజకుఁ  
బాలబాలాజి! అప్పనపల్లిదేవ! 235

అశ లడియానలై నిస్సృహగ్నిశిఖలు  
సోకి శోపిల్లునన్ను నిస్తుల భవత్కృ  
పాకటాక్షసుధావృష్టి సాకుమయ్య!  
బాలబాలాజి! అప్పనపల్లిదేవ! 236

ఐదుపదిచేసి నీయాలయాంతరమునఁ  
దనువు ధనువురీతి నవనతాబొనర్చి  
పాహి మాం పాహి యనుఘాకుఁ బ్రాపునీవె;  
బాలబాలాజి! అప్పనపల్లిదేవ! 237

హరివౌ క్రీస్తువౌ అల్లావౌ యరయ నిన్ను  
నేమి పేరునఁబిలిచిన స్వామి మాకు  
నేత్రపర్వమొనర్పఁ గన్పింపుమయ్యఁ  
బాలబాలాజి! అప్పనపల్లిదేవ! 238

అఖిలవేదపురాణశాస్త్రాధ్యయన మ  
హితఫలము గల్గుఁగాఢే దృఢతరభక్తి  
ని న్నొకపరి స్మరించు విపన్నతఱకి  
బాలబాలాజి! అప్పనపల్లిదేవ! 239

జపతపోధ్యాన నిరతులు సన్మునీంద్ర  
పర్యు లర్చించు భవదంఘ్రిపద్మయుగళి  
యక్షయసుఖప్రదాయయై యలరుగాక;  
బాలబాలాజి ! అప్పనపల్లిదేవ!

240

పట్టుతేనెకంటె రసాల ఫలముకంటె  
గోస్తనీగుళుచ్ఛముకంటె గొప్పదైన  
నీపవిత్రనామరుచి వర్ణింపఁదరమె ?  
బాలబాలాజి, అప్పనపల్లిదేవ!

241

పాలసంద్రపు తులల నుయ్యాలలూఁగి  
పాపఱేని మవ్వపుసెజ్జఁ బవ్వళించి  
కలిమిచెలిదోరవలపులఁగులుకు స్వామి!  
బాలబాలాజి: అప్పనపల్లిదేవ!

242

చక్కనయ్యపునీవు నిన్నొక్కమాటు  
తనివితీరఁజూచిన దురితంబులెల్లఁ  
దొలఁగి సమధికశ్రేయముల్ గలుగుఁగాదె?  
బాలబాలాజి! అప్పనపల్లిదేవ!

243

అవ్యయంబగు నీ కరుణామృతంబు  
భక్తిభృంగారముల నేను బట్టి భృశము  
త్రావనెంతును దివ్యనిర్వాణమంద;  
బాలబాలాజి, అప్పనపల్లిదేవ!

244



సుప్రభాత సేవాపరాస్తోకమతులు  
 పుడమివేల్పులు ప్రామిన్కునుడుల నిన్నుఁ  
 బ్రస్తుతింప మాకు శ్రవణపర్వమొదవు;  
 బాలబాలాజి! అప్పనపల్లిదేవ! 245

అమృతరుచిమించు సత్కవిత్వము నొసంగి  
 మధుర మంజుల కావ్యనిర్మాణ దక్షుఁ  
 జేసి చిరయశస్కుగఁ గటాక్షింపు నన్ను;  
 బాలబాలాజి! అప్పనపల్లిదేవ! 246

ఎంతదైవోపహతులైన నుంత నిన్నుఁ  
 దలఁచినంతనె వారి భేదంబు దొలఁగి  
 మోద మరచేతియుసిరికై పొల్పుఁగాదె?  
 బాలబాలాజి! అప్పనపల్లిదేవ! 247

ముగ్ధమోహనమైన నీముద్దుమోము  
 నిర్నిమేషదృష్టుల నిదానించిచూచు  
 దివ్యవైభవమును బ్రసాదింపు మాకు  
 బాలబాలాజి! అప్పనపల్లిదేవ! 248

తావకాపాంగ పీక్షణోత్పలములందఁ  
 గన్ము కరుణామరందంబు గదలియాడ  
 భక్తబంభరబృందంబు పగవశించు;  
 బాలబాలాజి! అప్పనపల్లిదేవ! 249

మహితలావణ్యరాశి పద్మావతీ ల  
తాంగి యలమేలుమంగతాయారు తఱపి  
చలపువెన్నె లదోగునిన్ దలఁతుఁనెపుడు;  
బాలబాలాజి! అప్పనపల్లిదేవ! 250

నీ దరస్మితచంద్రికల్ నిగుడుచోట్ల  
దుర్భరామయధ్వాంతసందోహ మెడలి  
విమల శాంతి సౌభాగ్యముల్ విస్తరిల్లు  
బాలబాలాజి! అప్పనపల్లిదేవ! 251

సగుణ నిర్గుణ పరతత్త్వమగుట నిన్ను  
వివిధరీతుల దర్శించి విబుధవరులు  
సంస్మృతి మహార్ణవ తరణ చణులుగారె?  
బాలబాలాజి! అప్పనపల్లిదేవ! 252

చవన చలిత కదంబ పల్లవమువోలె  
మృత్యుభీతిఁ గంపించు నాయెదను నీవు  
పవ్వళించినఁ గొండంతబలము నాకు;  
బాలబాలాజి! అప్పనపల్లిదేవ! 253

హృదయవామలూరువునుండి యెగసిపడెడు  
కోపశాకోదరంబును రూపుమాపు  
తావశాహ్వాయదండమున్ దలఁతు సతము  
బాలబాలాజి! అప్పనపల్లిదేవ! 254

ప్రాణదీపంబు కొడిగట్టువఱకు నీకు  
 సేవఁ జేయుదు; నాశేషజీవితమును  
 జక్కదిద్దవె యెట్టి కష్టములులేక;  
 బాలబాలాజి! అప్పనపల్లిదేవ! 255

ముదిమిపైకొని రోగముల్ ముసిరి, కఫము  
 కంఠమునఁ జేరి తీవ్రగాఢద్య మొదవ  
 భావిగతి నెంచి యిపుడె నిన్ బ్రస్తుతింతు  
 బాలబాలాజి అప్పనపల్లిదేవ! 256

ఏ పగిది నిన్నుఁ బూజించి నీపదాబ్జ  
 సన్నిధికిఁ జేరుకొందునొస్వామి నాకుఁ  
 దెలియఁ జెప్పుము మదిలోనఁ గలతదీఱ  
 బాలబాలాజి అప్పనపల్లిదేవ! 257

బాడబానలక్ష్మభితార్ణవంబురీతి  
 వ్యథలఁ గ్రాగెడి యెడఁద నవ్యాజశాంతి  
 వృష్టిఁ గురియించి నాకు సంతృప్తి నిమ్ము;  
 బాలబాలాజి! అప్పనపల్లిదేవ! 258

విధివిలాసము నెవరు తప్పింపఁగలరు  
 జరుగ బోయెడి దేదియో జరిగితీరు;  
 మీఁదుమిక్కిలి నిన్ను నమ్మితిని దండ్రుడి  
 బాలబాలాజి! అప్పనపల్లిదేవ! 259

సానఁబట్టినకొలఁది వజ్రంబు తఱుకు,  
 లీను గతి భవచ్ఛింతనాధీనహృదయు  
 డప్పకప్పముల్ పాసి సౌఖ్యంబుఁ గనఁడె  
 బాలబాలాజి! అప్పనపల్లిదేవ!

260

వెన్నజిడ్డుకెమ్మొవినిఁ జెన్నుమీఱ,  
 మురళిమ్రోయించి సృష్టిని మోహపఱుచు  
 వ్రజకులొంగనాస్మరః నాకుఁబ్రాపునీవె;  
 బాలబాలాజి! అప్పనపల్లిదేవ!

261

శ్రవణసుభగములైన నీ చారుచరిత్ర  
 తెన్నిమాటులు వర్ణించియున్నఁగాని  
 తృప్తిగనలేరు నుకవు లదేలసామి?  
 బాలబాలాజి! అప్పనపల్లిదేవ!

262

నల్లనయ్యగఁబుట్టి వ్రేపల్లెలోన  
 గొల్ల యిల్లాండ్ర యీలువుల్ గొల్లగొట్టి  
 భక్తజన భాగధేయమై పరగు వరద!  
 బాలబాలాజి! అప్పనపల్లిదేవ!

263

ఎంత మధురాతి మధురమో యెంచలేను  
 నీదునామపీయూషంబు; నెమ్మిదాని  
 బత్తిదోసిళ్ళుఁ ద్రావి నేఁ బరఘశింతు;  
 బాలబాలాజి! అప్పనపల్లిదేవ!

264

సర్వవేళల నిన్ను సంస్కరణజేసి  
 చర్మచక్షుర్ముగమునఁ బేర్చిఁజూచు  
 గలిమినిమ్ము నేను మఱిమికాంక్షసేయ;  
 బాలబాలాజి! అప్పనపల్లదేవ! 265

ధాత్రి నెంగిలి కాని పదార్థమేది  
 కలదు? నీపూజకొఱకు, నిర్మలమదీయ  
 హృదయసుమమునె నీకు సంప్రీతి నిడుదు;  
 బాలబాలాజి! అప్పనపల్లదేవ! 266

అశువుగ మనోహరకవితాంబురాశి  
 పొంగి పొరలిన సుకవి సమ్మోదమంది  
 యచ్యుతుని నిన్నుఁబొగడి విఖ్యాతిఁగనఁడె?  
 బాలబాలాజి! అప్పనపల్లదేవ! 267

అణిముత్యాలఁబోలు పద్యాలుప్రవాసే  
 భక్తి నీకు హారముగ నర్పణమొనర్తు  
 నెలమి నాదు కాన్కను గ్రహియింపుస్వామి  
 బాలబాలాజి! అప్పనపల్లదేవ! 268

సర్వభారము నీ భుజస్కంధమందు  
 మోపి, నేక్రియాశీలినై యోపినంత  
 యత్న మొనరింతు నాకు జయమ్మునిమ్ము;  
 బాలబాలాజి! అప్పనపల్లదేవ! 269

మానసికరుగ్గతకు మందు కానరాదు  
ధరణి నీ దివ్యనామచింతనమె యెట్టి  
ఛాధినైన నిర్మూలించునట్టి మందు;  
బాలబాలాజి! అప్పనపల్లిదేవ!

270

“తత్త్వమసి”యన్న పదమె యుత్సాహపఱచి  
స్వపరభేదరాహితుః నిస్సంగు నిన్ను,  
గాంచు మార్గము నాకుఁజూపించె నెదను  
బాలబాలాజి! అప్పనపల్లిదేవ!

271

పిలిచినంతనె మఱుమాటు వెలుకు దొడ్డ  
వేల్పుదొరపీవు; నాపైనిఁ బ్రేమఁజిలికి  
యనుఁగుబిడ్డగ గుండెకు హత్తుకొనవె?  
బాలబాలాజి! అప్పనపల్లిదేవ!

272

అవసరార్థము వచ్చుబంధువులె తప్ప  
మమత లొలికించునట్టి చుట్టములులేరు  
భువిని నాకు నిజమగు నాపుడవు నీవె;  
బాలబాలాజి! అప్పనపల్లిదేవ!

273

అబ్బభవముఖ్యబర్హిర్ముఖార్హితములు  
సౌరశైవలినీ జన్మకారకములు  
మోక్షదములైన నీపదమ్ములు భజింతు;  
బాలబాలాజి! అప్పనపల్లిదేవ!

274

తల్లివియుఁ దండ్రివియు గురూత్తంసుఁడవును  
 స్నేహితుఁడవును నన్ను రక్షించునట్టి  
 వేల్పువును నీవెగా మది విశ్వసింతుఁ  
 బాలబాలాజీ! అప్పనపల్లిదేవ!

275

త్వన్మృగోద్గీత మంజుగీతా సుధార  
 సంబుఁ గ్రోలెడి సుమతి శశ్వదపవర్గ  
 దివ్యవైభవమంది సంతృప్తిగనఁడె?  
 బాలబాలాజీ! అప్పనపల్లిదేవ!

276

యతులు ప్రాసల కొఱకుఁ బ్రయాసపడక  
 సురధునీర్పురీ సన్నిభ స్ఫూర్తితోడ  
 మత్కవిత్వంబు నీపయి మరలనిమ్ము  
 బాలబాలాజీ! అప్పనపల్లిదేవ!

277

హృదయపద్మవాసివని ని న్నెఱుగలేక  
 కొండకోనల నిననఁగోరువార  
 లెంత వెఱ్ఱులొ నే వదిలిపలేను;  
 బాలబాలాజీ! అప్పనపల్లిదేవ!

278

తావక పదాబ్జరజము మత్తనువుసోఁకె  
 నేని జన్మజన్మాంతర కృతదురంత  
 పాపముల్ వాసి, నే భాగవతుఁడ నగుదు  
 బాలబాలాజీ! అప్పనపల్లిదేవ!

279

గగనపీఠీ విహార రాకా సుధామ  
 యూఖిలంబంబువోలె నాయుల్లమందు  
 సంచరింపుము నీవు హర్షంబుగూర్చు;  
 బాలబాలాజి! అప్పనపల్లిదేవ! 220

చుట్టుఁగై దువుజోడవై సోఁకుమూఁక  
 నెల్లఁ బేరుటాలమునందుఁ ద్రెళ్ళఁజేసి  
 పుడమిజేజీల జోతలు పొందు స్వామి!  
 బాలబాలాజి! అప్పనపల్లిదేవ! 221

లోకములు లోకపాలురు లోకవాసు  
 లందఱుఁ దెగినఁ దుది లోక మంతరింపఁ  
 బృథుతమమున నేకాకృతి వెలుఁగు వరద!  
 బాలబాలాజి! అప్పనపల్లిదేవ! 222

హార నలకూబర జయంత మధు సుధాంతు  
 రూపగర్వాతిశయమును ద్రోసిపుచ్చు  
 మేటి యందగాఁడవు నీకు సాటియెవరు?  
 బాలబాలాజి! అప్పనపల్లిదేవ! 223

వారిచర కూర్మ కోలంబ నారసింహ  
 ఖర్వ భార్గవ రాఘవ కంసదమన  
 బుద్ధ కల్యాణి రూపప్రసిద్ధచరితః  
 బాలబాలాజి! అప్పనపల్లిదేవ! 224



నిన్ను రథసారథిగఁ జేసికొన్న పార్థుఁ  
డెంత మహిమాత్ముఁడో మది నెంచలేను  
శ్లాఘ్యముకద నీభక్తవాత్సల్యగరిమ;  
బాలబాలాజి! అప్పనపల్లిదేవ! 285

ఏమి పున్నెము చేసెనో స్వామి నీదు  
మోవి నటియింపఁ బిల్లనగ్రోవి తొల్లి  
దాని భోగంబుఁ బేర్కొనఁ దరముగాదు;  
బాలబాలాజి! అప్పనపల్లిదేవ! 286

నన్ను నీకొఁగిలికిఁ దీసికొన్న యెడల  
నేమి చెప్పుదు నాభాగ్య మింద్రపదవి  
యైన నాకుఁ దృణప్రాయమౌను సుమ్ము;  
బాలబాలాజి! అప్పనపల్లిదేవ! 287

పులినసీమలఁ బిల్లలు బొమ్మరిండ్లు  
కట్టి పడఁగొట్టుభంగి లోకములు నీవు  
సృష్టిజేసి లయమొనర్తువేలస్వామి?  
బాలబాలాజి ! అప్పనపల్లిదేవ ! 288

ఇష్టకామ్యార్థ సిద్ధ్యర్థ మెవరునిన్ను  
సతత మర్చింతురో వారి వెతలుదీర్చి  
వితతవై భవ మొసఁగు శ్రీపతివి నీవు  
బాలబాలాజి! అప్పనపల్లిదేవ ! 289

మోక్షదములైన నీ పదాంభోజయుగళి  
నమ్మి చేరినాడ నిక దండధరు కాల  
పాశమున కైన నే వెఱవంగఁబోను;  
బాలబాలాజి! అప్పనపల్లిదేవ! 290

చిన్నిబిడ్డఁడు తప్పులు చేసెనేని  
తండ్రి మన్నించుభంగి సంతతమునేను  
జేయు దోషవ్రజము నుపేక్షింపుమయ్య;  
బాలబాలాజి! అప్పనపల్లిదేవ! 291

బధిరునకు శంఖమధురనిస్వనము చెవిని  
సోఁకనట్లుగాఁ బరమసీమనకు భవ్య  
భవదమృతచరిత్రలు శ్రుతిపర్వమగునె?  
బాలబాలాజి! అప్పనపల్లిదేవ! 292

కన్నుమూసినఁ దెఱచిన నిన్నుఁదప్ప  
నితరదైవములను జూడనిచ్చగింప;  
నాలసింపక నాకుఁ బ్రత్యక్షమగుము  
బాలబాలాజి! అప్పనపల్లిదేవ! 293

సామజవరద! నాపైనిఁ బ్రేమఁజూపి  
సాంఖ్యయోగరహస్యము స్పష్టపఱిచి  
విజయునకు దీటుగాఁగ ధీవింపు నన్ను  
బాలబాలాజి! అప్పనపల్లిదేవ! 294

పండువెన్నెలకంటె సౌపర్వ నిమ్మ  
గాజలముకంటె మిహికానగంబుకంటె  
జల్లనగు నీదు చూపులు చాలు మాకు;  
బాలబాలాజి! అప్పనపల్లిదేవ! 295

స్వామి: నీ పదాబ్జాతసేవామరంద  
పాన మత్త మానసమధుపంబు; వివిధ  
దైవ వరివన్మరుచి కెట్లు తనియఁగలదు?  
బాలబాలాజి! అప్పనపల్లిదేవ! 296

నిలువుదోపిడి చేసెడు కలిమి దొరవు  
కాన, నా దురంతదురితోత్కరమునెల్ల  
దోచి, నన్ను సుకృతిగ నాదుకొన రావె!  
బాలబాలాజి! అప్పనపల్లిదేవ! 297

కోటియజ్ఞఫలము సమకూరుఁగాదె  
వాసుదేవ! ని న్నర్పించువారి కిలను  
బ్రహ్మభావన నొసఁగి కాపాడు నన్ను;  
బాలబాలాజి! అప్పనపల్లిదేవ! 298

వరద! నీ కరుణాసుధాపాంగరోచి  
సుంత ప్రసరించెనేని నావంతలెల్లఁ  
బోయి బ్రతుకు క్షీరాబ్ధియై పొంగిపొరలు;  
బాలబాలాజి! అప్పనపల్లిదేవ! 299

దాన్యభక్తికి నేను బ్రాధాన్యమిచ్చి  
నిన్నె సేవించు నాదగు నన్ని బరువు  
బాధ్యతలను నీవె వహింపు స్వామి యింక!  
బాలబాలాజి! అప్పనపల్లిదేవ! 300

#### 4. వివిధ దైవత భాగవతవర్ణనము

తిరుమలను వేంకటపతివై తేజరిల్లి  
ముగ్ధమోహనరూపవిస్ఫూర్తితోడ  
చక్షురుత్సవ మొనఁగు నిన్ సన్నుతించు;  
బాలబాలాజి! అప్పనపల్లిదేవ! 301

అన్న వరమందు, సత్యనారాయణుండ  
వై యశేషజనావళి యార్చి నెల్లఁ  
బాట ద్రోలెడు నిన్ను సద్భక్తిఁ దలఁతు;  
బాలబాలాజి ! అప్పనపల్లిదేవ! 302

సింహశైలాగ్రమున నధిష్ఠించి శ్రీనృ  
సింహదేవుఁడవై జగచ్ఛ్రేయమునకు  
వరదహస్త మందించు నిన్ బ్రస్తుతించు;  
బాలబాలాజి! అప్పనపల్లిదేవ! 303

భద్రగిరిపైని శ్రీరామభద్రనామ  
ధారివై యొప్పి జనకామితములనెల్లఁ  
ద్వరితగతిఁ దీడ్చునీకు వందనశతంబు;  
బాలబాలాజి! అప్పనపల్లిదేవ! 304

నూతశౌనకాదిమునులు ప్రీతితోడ  
 నైమిశారణ్యమందు ననారతంబు  
 నీదు భవ్యకథాలాపనియతిఁ గనరె?  
 బాలబాలాజి అప్పనపల్లిదేవ! 305

మూఁడుజన్మల వైరంబుఁబూని నీదు  
 ద్వారసంరక్షకులు నిన్నుఁ జేరిరన్న  
 స్వామిభక్తి కది నికపోపలముగాదె?  
 బాలబాలాజి అప్పనపల్లిదేవ! 306

వృథివి సమలోష్ఠహేములై ప్రథితిఁగన్న  
 అంబరీషాదిరాజులు లమిత తావ  
 కీన శుశ్రూషచే ద్రువకీర్తిఁగనరె?  
 బాలబాలాజి! అప్పనపల్లిదేవ! 307

రంతిదేవుఁడు ప్రాణనిష్క్రమణవేళ  
 జల మొసంగి పులస్కుని సాఁకి నీదు  
 శీతలకటాక్షపీఠావిభూతిఁ గనఁడె?  
 బాలబాలాజి! అప్పనపల్లిదేవ! 308

ఆత్మసుతుని నారాయణ యనుచు మరణ  
 శయ్యనుండి పిలిచిన నజామిశునకు  
 సద్గతిని బ్రసాదించినస్వామి వీవు;  
 బాలబాలాజి! అప్పనపల్లిదేవ! 309

గీతగోవింద కావ్యనిర్మాత కవివ  
రేణ్ముడు జయదేవుడు నిన్నుఁ బ్రీతిఁ గొలిచి  
పారలౌకికసౌఖ్యసంపత్తిఁగనఁడె?  
బాలబాలాజి! అప్పనపల్లిదేవ! 310

హరిహరాద్వైతతత్త్వంబు వ్యాప్తిఁజేసి  
తెనుఁగునుడులతో జయమును దీర్చినట్టి  
తిక్కయజ్ఞ భవత్కృపాదీప్తిఁగనఁడె?  
బాలబాలాజి! అప్పనపల్లిదేవ! 311

పుణ్యచరితుండు బమ్మెరపోతరాజు  
భాగవతకర్తగా ఖ్యాతిఁబడయుటకును  
గారణము భవత్కారుణ్యగరిమగాదె?  
బాలబాలాజి! అప్పనపల్లిదేవ! 312

అమరవాగ్దేయకారుడు విమలకీర్తి  
సాంద్రుఁడన్నమాచార్యకపింద్రుఁడు, నినుఁ  
బదకవిత్వముతోడ లోఁబఱచుగొనఁడె?  
బాలబాలాజి! అప్పనపల్లిదేవ! 313

నాదచతురాస్యుడై జగన్నాథు నిన్నుఁ  
దనివితీర శ్లాఘించిన త్యాగరాజు  
సుకృతియై భవత్పాన్నిధ్యశోభఁగనఁడె?  
బాలబాలాజి! అప్పనపల్లిదేవ! 314

మువ్వగోపాలపదములు ముదముతోడఁ  
బాడిక్షేత్రయ్య భవదీయభక్తికలశ  
వార్ధిలోఁ దేలి, ధన్యజీవనుఁడుగాఁడె?  
బాలబాలాజి! అప్పనపల్లిదేవ! 315

జలధి వటుపత్రమందున విలయవేళఁ  
జిన్ని పాపఁడవైపండి నున్నితముగఁ  
గాలిబొటవ్రేలు చీకు నీలీలలెంతు;  
బాలబాలాజి! అప్పనపల్లిదేవ! 316

## 5. శ్రీ రామావతార లీలలు

పుత్రకామేష్టిఫలముగాఁ బుట్టి నీవు  
దశరథోర్వీకశత్రునందనుఁడ వాచు  
రఘుకులాంబుధిశశివిగాఁ బ్రథితఁగనవె?  
బాలబాలాజి! అప్పనపల్లిదేవ! 317

ముగ్గురమ్మలప్రేముడిపొంది, రామ  
చంద్రనామంబుతోఁ బ్రజాస్వాంతములకుఁ  
బ్రమదమొనఁగినట్టి పురుషోత్తముఁడ వీవు;  
బాలబాలాజి! అప్పనపల్లిదేవ! 318

గాధిసూనుని జన్మంబుఁ గాచుకొఱకు  
ననుఁగుఁడమ్ముఁడు వెంటరా నడవిక్షేగి  
తాటకనువధించిన నీవ్రతాపమెంతు;  
బాలబాలాజి! అప్పనపల్లిదేవ! 319

గౌతమమహర్షి శాపంబు కారణముగ  
 జూయియైన యహల్యను రమ్యపాద  
 రజముచే నాతిఁ జేసిన ప్రభుఁడవీవు;  
 బాలబాలాజి! అప్పనపల్లదేవ!

320

చెఱకుగడను గంధేభంబు విఱుచుకరణి  
 శివధనువుఁ దున్ని జానకిధవుఁడ వైన  
 పురుషమోహనరూపు నిన్ బొగడవశమె?  
 బాలబాలాజి! అప్పనపల్లదేవ !

321

పితృవచఃపాలనార్థము విపినములకుఁ  
 జిగురుఁగెమ్మొవి పై దరస్మితము చింద  
 వెడలినట్టి యాదర్శపుత్రుఁడవు నీవు;  
 బాలబాలాజి! అప్పనపల్లదేవ!

322

నదిని దాఁటించిన గుహుని మదినిమెచ్చి  
 భవజలధి దాఁట నతనికి భవదమేయ  
 సత్కృపాపోత మందించి సాఁకితీవు;  
 బాలబాలాజి! అప్పనపల్లదేవ!

323

భరతు నవ్యాజభక్తికిఁ బ్రమదమంది  
 పాదుకలనిచ్చి తన్నునోవాంఁఁ డీర్చి  
 రాజ్య మేలంగఁజేసినరాజవీవు;  
 బాలబాలాజి! అప్పనపల్లదేవ!

324



గడ్డిపోచ బ్రహ్మస్త్రమై క్రమ్ముకొనఁగ  
భీతిఁ గాకాసురుఁడు నిన్ను వేడినంత  
నభయమొసఁగినట్టి శ్రితార్తిహరుఁడవీవు;  
బాలబాలాజి! అప్పనపల్లిదేవ!

325

శూర్పణఖ వచ్చి నీ తనూశోభఁగాంచి  
మురిసి నినుగోర దానికి బుద్ధిఁగఱప  
ముక్కు జెవులు గోయించినప్రోడవీవు  
బాలబాలాజి! అప్పనపల్లిదేవ!

326

పంచవటిని ఖరాదిరా త్రించరాళి  
నస్త్రునైపుణ్య మేపార యామ్యపురికిఁ  
దరలఁ జేసిన జగదేకధన్వివీవు;  
బాలబాలాజి! అప్పనపల్లిదేవ!

327

ప్రాణములు పణంబుగ నొడ్డి పంక్తికంఠు  
తోడఁ బోరి జానకినిఁ గాపాడ నుద్య  
మించినట్టి పక్షికి మోక్షమిచ్చితీవు;  
బాలబాలాజి! అప్పనపల్లిదేవ!

328

శబరి యెంగిలిపండ్లు నిస్సంశయముగ  
మెనవి యామెకుఁ గైవల్యమొసఁగుటన్న  
నెంతగొప్పదేవుఁడవో మా కెఱుకయయ్యె;  
బాలబాలాజి అప్పనపల్లిదేవ!

329

వాలి నొక్కకోలను నేలఁగూలనేసి  
రవితనూజుఁ గిష్కంధకు రాజుఁజేసి  
చెలిమికిని మాటుపేరుగా వెలసితీవు  
బాలబాలాజి! అప్పనపల్లిదేవ! 330

జవమున శతయోజనదీర్ఘ సాగరమును  
దాటి నీతనుగాంచి తద్వార్తఁజెప్పి  
నట్టి హనుమంతుఁ గడుమెచ్చినాఁడవీవు;  
బాలబాలాజి అప్పనపల్లిదేవ! 331

లంకకును దారిసీయని లవణకంధి  
పొగ రణంప బ్రహ్మాస్త్రంబుఁ బూన నీవు  
కాళ్ల వ్రేళ్లఁబడినవానిఁ గాచితీవు;  
బాలబాలాజి! అప్పనపల్లిదేవ! 332

ఉడుతసేవకు ముదమంది యొడిని జేర్చి  
దాని కుత్తమగతిని నుదారరీతి  
నొసఁగిన పరమకరుణామయుండవీవు  
బాలబాలాజి! అప్పనపల్లిదేవ! 333

శాత్రవసహోదరుఁడు విభీషణుఁడు నిన్ను  
శరణువేడ లంకాపురీశ్వరునిఁజేయ  
వాని కభయమిచ్చిన వీరవరుండవీవు;  
బాలబాలాజి! అప్పనపల్లిదేవ! 334

వారధిని గట్టి వానరబలముతోడ  
 లంకకునుజేరి కుటిలుఁ బొలన్మ్రుఁగూల్చి  
 సీత చెఱును బాపిన రఘునేతవీవు;  
 బాలబాలాజి! అప్పనపల్లిదేవ!

335

భరత లక్ష్మణ శత్రుఘ్న వాయుజ రవి  
 సుత విభీషణాది హితులు నుత్తులొనర్చు  
 బుడమి నేలిన రామభద్రుఁడవు నీవు;  
 బాలబాలాజి! అప్పనపల్లిదేవ!

336

## 6. శ్రీ కృష్ణావతార లీలలు

దేవకీవసుదేవుల దిగులుమాన్మ  
 ముద్దు బిడ్డగఁ జెఱుసాలఁ బుట్టి, గోకు  
 లమ్ము నోమిన నందబాలకుఁడవీవు;  
 బాలబాలాజి! అప్పనపల్లిదేవ:

337

అబ్బురంబు గొల్పును యశోదమ్మ నిన్నుఁ  
 గన్న కొమరుకంటెను మిన్న గాఁ దలంచి  
 పెంచి పెద్దఁ జేసిన యితివృత్తమెన్న  
 బాలబాలాజి! అప్పనపల్లిదేవ!

338

పూతనావిషస్తన్యమభీతిఁ గ్రోలి  
 దానిప్రాణముల్ దీసి సద్గతినొనంగి  
 వాసికెక్కిన గోపడింభకుఁడవీవు;  
 బాలబాలాజి! అప్పనపల్లిదేవ!

339

అమ్మ నే మన్నుఁ దినలేదు నమ్ము నాదు  
పలుకు లని నోట బ్రహ్మాండభాండమెల్ల  
హర్షమెసఁగఁ జూపిన పరమాత్మవీవు;  
బాలబాలాజి! అప్పనపల్లిదేవ!

340

బుల్లిబొజ్జఁ జతుర్దశభువన ములను  
మోయు తెఱుఁగని తల్లి నీ సాయమేమి  
లేక నినుఱోటఁ గట్టఁ గల్గెనే రవంత?  
బాలబాలాజి! అప్పనపల్లిదేవ!

341

కడిఁదికార్చి చ్చుమ్రింగిన ఘనుఁడవీవు,  
ధేనుకాసురుఁ జంపిన దిట్టవీవు,  
శకటదైత్యు నదిమిన జాణవీవు;  
బాలబాలాజి! అప్పనపల్లిదేవ!

342

చారుయమునా న్రవంతికా సైకతముల  
వల్లవార్భకసహపంక్తి నుల్లమలరఁ  
జర్దిగుడుచు నీతీరు ముచ్చటను గొలుపు;  
బాలబాలాజి! అప్పనపల్లిదేవ!

343

నందగోకులమందు నానందమొప్ప  
గొల్లపిల్లలతోడ నిల్లిల్ల నీవు  
కొల్లగొట్టుగాథలు మాకుఁ గుతుకమొసఁగు;  
బాలబాలాజి! అప్పనపల్లిదేవ!

344

భయదకాళియ పన్న గఫణములందు  
భూచరులు భేచరులు మనోమోదమంద  
నృత్యకేశీవినోదంబు నెఱపితివు;  
బాలబాలాజి ! అప్పనపల్లిదేవ! 345

నగ్న దేహతై యమునలో స్నానమాడు  
గోపికల చీరలు హరించి గొప్ప తత్త్వ  
బోధఁ జేసిన ధార్మిక మూర్తివీవు;  
బాలబాలాజి ! అప్పనపల్లిదేవ ! 346

కుండపోతగ వర్షంబుఁ గురియఁజేసి  
గోకులము నాకులమొనర్చుగోత్రవైరి  
యాటకట్టించినట్టి సాహసివీసివు;  
బాలబాలాజి! అప్పనపల్లిదేవ! 347

విశ్వమోహనమైన నీ వేణురవము  
వినితరించినయాభీరవనిత లుర్వి  
నేమినోములు నోచిరో యెఱుంగ నేను;  
బాలబాలాజి! అప్పనపల్లిదేవ! 348

రమ్యబృందావనీ నాట్యరంగమందు  
ప్రజవధూసహితుండవై రాసలీల  
లభినయించిన నీమూర్తి నాత్మదలఁతు;  
బాలబాలాజి! అప్పనపల్లిదేవ! 349

చేరువకు వచ్చినట్టి యక్రూరు మెచ్చి  
యమనలోఁ గృతస్నానుఁడౌనతని కెలమి  
విశ్వరూపంబుఁ జూపిన వేల్పువీవు  
బాలబాలాజి! అప్పనపల్లిదేవ! 350

గంధమాల్యానులేపముల్ గౌరవముగ  
నీ కొనంగి కుబ్జ భవత్కృపాకటాక్ష  
మునఁ ద్రిలోకసుందరిగ నీ మ్రోల నిలదె?  
బాలబాలాజి! అప్పనపల్లిదేవ! 351

కువలయాపీడగజరాజుఁ గుప్పఁగూల్చి  
మహితబలశాలిఁ జాణూరు మట్టువెట్టి  
బిరుదుమగఁడవై మధురలో వెలసితీవు;  
బాలబాలాజి! అప్పనపల్లిదేవ! 352

కఠినచిత్తునిఁ గంసునిఁ గసిమసంగి  
తల్లిదండ్రుల ఘోరబంధములు వాపి  
ద్వారకాపురి వేలిన స్వామివీవు!  
బాలబాలాజి! అప్పనపల్లిదేవ! 353

ముక్కడులు జరాసంధాదు లుక్కుమిగిలి  
చివ్వకును నీపయినిఁగాలుద్రవ్వినపుడు  
లీల వారి నోర్చిన శౌర్యశాలివీవు;  
బాలబాలాజి! అప్పనపల్లిదేవ! 354

రాక్షస వివాహమున రిపురాజినెల్ల  
గడ్డి కఱపించి రుక్మిణీకన్యతోడ  
విజయలక్ష్మినిఁ జేకొన్న విభుఁడవీవు!  
బాలబాలాజి! అప్పనపల్లిదేవ!

355

రాజసూయాధ్వరంబునఁ బ్రల్లదంబు  
లాడిన శిశుపాలుని, జశ్రహతునిఁ జేసి  
ధర్మజ్ఞార్ఘ్యంబుఁ గైకొన్న దైవమీవు!  
బాలబాలాజి! అప్పనపల్లిదేవ!

356

దుస్ససేనుఁడు ధూర్జుడై ద్రుపదతనయ  
వలువ లొలువంగ నక్షయవస్త్రికలితఁ  
జేసి యామెమానంబు రక్షించితీవు;  
బాలబాలాజి! అప్పనపల్లిదేవ !

357

బాలసఖుఁడు కుచేలుఁడు భక్తిమీఱ  
నటుకు లందింపఁ బ్రీతితో నారగించి  
చిటికెలో వాని ధనవంతుఁ జేసితీవు!  
బాలబాలాజి ! అప్పనపల్లిదేవ!

358

వీరశృంగారరసములు వెల్లివిరియ  
నరిని వరుని మెప్పించు సత్యావధూటి  
సమరకౌశల మెంచిన జాణవీవు;  
బాలబాలాజి! అప్పనపల్లిదేవ!

359

సత్యభామకు గర్వభంజనముసేయఁ  
దులసియాకునఁ ద్రాసులోఁదూఁగి పరమ  
భక్తసులభుండ వన్న పేర్వడసితీపు  
బాలబాలాజి ! అప్పనపల్లిదేవ ! 360

రాజరాజు విం దొనఁగఁ దిరస్కరించి  
విదురు నాతిథ్యమునకు సమ్ముదమునంది  
భక్తవాత్సల్యమును స్పష్టపఱచితీపు  
బాలబాలాజి ! అప్పనపల్లిదేవ ! 361

కౌరవులు నిన్నుఁజేరోలగమునఁ బాశ  
బద్ధుఁ జేయఁగా విశ్వరూపఁబుఁ జూపి  
వారి మౌర్ఖ్య మణఁచిన దైవఁబవీపు  
బాలబాలాజి ! అప్పనపల్లిదేవ ! 362

పుట్టిగ్రుడ్డియౌ ధృతరాష్ట్ర భూధవునకుఁ  
జూపు నొనఁగి భవద్విశ్వరూపదర్శ  
నాప్తినొదవించినట్టి కృపాబివీపు;  
బాలబాలాజి ! అప్పనపల్లిదేవ ! 363

గాండివము చేయిజాతె సంగరముసేయ  
ననుచు నశ్రుసిక్తాక్షుడై యలమటించు  
విజయునకు గీతఁగఱపిన వేల్పువీపు  
బాలబాలాజి ! అప్పనపల్లిదేవ ! 364



కొదమసింగంబు కుంభీంద్రుమద మడంప  
 నులుకురీతిఁ గురుక్షేత్రయుద్ధమందు  
 భీష్ముపై దూఁకు నీ మూర్తిఁ బ్రీతినెంతు  
 బాలబాలాజి! అప్పనపల్లిదేవ!

365

అజిలో ధార్తరాష్ట్రుల నణఁగఁదొక్కి  
 వసుధకును యుధిష్ఠిరు సార్వభౌముఁజేసి  
 విశ్వసంక్షేమకర్తవై వెల్గితీవు  
 బాలబాలాజి! అప్పనపల్లిదేవ!

366

అష్టభార్యలతోఁ బదునాఱువేల  
 గోపికలతోఁ బ్రణయకేళిఁ గుతుకమొప్ప  
 జరుపు నీదు రాసిక్య మాశ్చర్యకరము  
 బాలబాలాజి! అప్పనపల్లిదేవ!

367

జయ పిశుద్ధచైతన్యవిస్ఫారతేజ!  
 జయ యశోదాపురాపుణ్యనత్పలంబ!  
 జయ నమస్తలోకావనానక్తచిత్త!  
 బాలబాలాజి! అప్పనపల్లిదేవ!

368

జయ గభీరాబ్ధిగర్వభంజనమహాస్త్రి!  
 జయ వృషభనగవిహరణోత్సాహశీల!  
 జయ పయోరుహపత్రవిశాలనేత్ర!  
 బాలబాలాజి! అప్పనపల్లిదేవ!

369

## 7. సామాజిక స్పృహ

బురదఁ బుట్టిన తామరపూవు నీదు  
పూజ కర్త మగుట లేదె? పుడమిలోన  
గుణమె కాని కులమును బేర్కొనఁగరాదు  
బాలబాలాజి! అప్పనపల్లిదేవ! 370

హీనవంశసంభవయై యహీనమహిమ  
సతులలోనరుంధతి సమున్నతినఁ గాంచె  
కులముగా దుర్వి నెఁచంగ గుణమెకాని  
బాలబాలాజి! అప్పనపల్లిదేవ! 371

బోయవాఁడైన నేకలవ్యుండు తొల్లి  
మేటి విలుకాఁడుగాఁ గ్రగిడి మించలేదె?  
గురుఁడు కోర నంగుష్ఠంబుఁ గోసియూఁడె?  
బాలబాలాజి! అప్పనపల్లిదేవ! 372

గుండె పిండు కవితలు కోకొల్లలల్లి  
తెలుఁగుజగతికి ఘనకీర్తిఁ దెచ్చినట్టి  
జామవా కపింద్రుఁడు హరిజనుఁడుగాఁడె?  
బాలబాలాజి ! అప్పనపల్లిదేవ ! 373

భవ్యభారతరాజ్యాంగభవనశిల్పి  
న్యాయశాస్త్రకోవిదుఁడు మహామనీషి  
నచివుఁడంటెత్కరుఁడు హరిజనుఁడుగాఁడె?  
బాలబాలాజి! అప్పనపల్లిదేవ! 374

సేతుశీతాద్రిపర్వంతభూతధాత్రి  
 ఖ్యాతిఁ గన్నట్టి యాది శంకరుని కెవఁడు  
 సర్వజనసమానత్వంబుఁ జాటిచెప్పె?  
 బాలబాలాజి! అప్పనపల్లిదేవ!

375

యుగయుగంబులనుండి యీ యుర్విలోన  
 రక్తదాహముఁ బెంచు వర్ణవ్యవస్థ  
 నదుపులోఁ బెట్టు గల్గు నాయకుని నిమ్ము;  
 బాలబాలాజి అప్పనపల్లిదేవ!

376

పుట్టగొడుగులవంటి యీ పుట్టుపులకు  
 సార్థకతఁజూపు లేనిచో సమసిపోవె?  
 కాలిన పెనంబుపై నీటికణములట్లు  
 బాలబాలాజి! అప్పనపల్లిదేవ!

377

అహము తలకెక్కి పేదల నహరహంబు  
 ఘోర హింసల పాలేయ కుజనకోటి  
 గుండెలకు బల్లెమై నిలుచుండరాదె?  
 బాలబాలాజి! అప్పనపల్లిదేవ!

378

పదవికై చేయరానట్టి పనులుచేసి  
 నీతి సూత్రాలు గోతిలోఁ బాతిపెట్టు  
 నేతలను దగురీతి దండింప రమ్ము;  
 బాలబాలాజి! అప్పనపల్లిదేవ!

379

గోముఖవ్యాఘ్రముల్ తడిగుడ్డతోడ  
గొంతుఁగోసెడి తుచ్చులగుంపునుండి  
బ్రతికి బట్ట కట్టఁగ మాకు గతిని జూపు;  
బాలబాలాజి! అప్పనపల్లిదేవ! 380

సరకులను దాచి నల్లబజారులందు  
నిష్టమైన ధరకు విక్రయించునట్టి  
మోతుబరి వర్తకుల పుట్టి ముంపరమ్ము;  
బాలబాలాజి! అప్పనపల్లిదేవ ! 381

అత్తయు నొకింటి కోడలేయనెడు సూక్తిఁ  
ద్రోసిరాజని కోడండ్ర గాసిపెట్టు  
పెంకియత్తలకును గనువిప్పునొనఁగు;  
బాలబాలాజి! అప్పనపల్లిదేవ! 382

సంఘవిద్రోహ శక్తులు జాతినెల్ల  
నల్లకల్లోల మొనరించి తల్లడిల్లఁ  
జేయుచుండఁగ దగఁదుపెక్షింప నీకు;  
బాలబాలాజి! అప్పనపల్లిదేవ! 383

ఎల్లమతముల సారాంశ మేర్పడంగ  
దేవుఁ డొక్కఁడే యని తెల్పుఁ దెలివిమాలి  
జనులు కొట్లాటలకు దిగజాఱఁ దగునె?  
బాలబాలాజి! అప్పనపల్లిదేవ! 384

పూట కొకపక్షము వహించి “ఓటు” కొఱకుఁ  
 గల్గబొల్లి మాటలతోడఁ గప్పదాట  
 వేయు నాయకమ్మన్మల పీచ మణపు;  
 బాలబాలాజి! అప్పనపల్లిదేవ! 385

కాలమానపరిస్థితుల్ గలసిరాక  
 బుద్ధిమంతులు పలుపాటు పొందుచుండఁ  
 బట్టనట్లుండుటది నీకు భావ్యమానె?  
 బాలబాలాజి! అప్పనపల్లిదేవ! 386

కులమతంబులు రెండు నరులను నేడు  
 పట్టిపల్లార్చు వ్యాధులై ప్రబలుచుండ  
 మంచి వెజ్జవై వానిని మాన్పుమయ్య;  
 బాలబాలాజి! అప్పనపల్లిదేవ! 387

ప్రతిసమస్యను నేర్పుగా రాజకీయ  
 ముగ మలంచి లబ్ధినిబొంది మురియునట్టి  
 స్వార్థపరశక్తులకు గుదిబండవగుము;  
 బాలబాలాజి! అప్పనపల్లిదేవ! 388

నశ్వరంబగుదేహంబు నమ్మి దాని  
 కూడిగముఁ జేసి భవదంఘ్రియుగ్మసేవఁ  
 బడయని కుమతి జీవచ్ఛవంబ కాఁడె?  
 బాలబాలాజి! అప్పనపల్లిదేవ! 389

సదవగాహనలేని సంసారమందుఁ  
గీచులాటలు తఱచుగా లేచు గాన  
దంపతుల మధ్య సఖ్యంబు నింపు మభవః  
బాలబాలాజి ! అప్పనపల్లిదేవ! 390

మంచితన మన్న దెన్నఁడో మంటఁగలిసె  
కరడు గట్టిన నిర్దయ కదనుద్రొక్కె  
బడుగువర్గాల బ్రదుకు తెప్పగిదిఁ గడచు;  
బాలబాలాజి! అప్పనపల్లిదేవ! 391

పెను సమస్యలు సృష్టించి మనుజ జీవి  
తాలతోఁ బరిహాసంబు లేలనీకు?  
సుంత దయఁ జూపి వారల వంతఁదీర్పు;  
బాలబాలాజి! అప్పనపల్లిదేవ! 392

మనుగడయెలేని పంగ్వంధజనులు శోక  
వారిధి మునిఁగి యల్లాడ వారి నేల  
సాఁకరాపు నీ కారుణ్యనౌకతోడ?  
బాలబాలాజి! అప్పనపల్లిదేవ! 393

ఆలి తెచ్చిన కత్తుంబు చాలదనుచు  
అత్త వారిల్లు గుల్లఁ జేయంగఁజూచు  
మూరబామాతలకు నీవు బుద్ధిఁ గఱపు;  
బాలబాలాజి! అప్పనపల్లిదేవ! 394

కట్న మందాశ పెరిగి లోకంబులోన  
కన్నియల బ్రతుకులు వల్లకాడులయ్యె;  
వీల పాప వీ దురవస్థ? జాలిలేదె?  
బాలబాలాజి! అప్పనపల్లిదేవ! 395

కాలమే పరిష్కార మార్గమ్మునుమ్ము  
దేనికైనను; మనుజుఁడు దీక్షఁబూని  
దూరదృష్టి గమింపఁ జేకూరు సుఖము;  
బాలబాలాజి! అప్పనపల్లిదేవ! 396

సరసకావ్యంబు ప్రియసుహృద్వరునిరీతి  
యాపదల సహకారంబుఁజూపి, యాత్మ  
ధృతిని బెంచి నరుని సరిదిద్దుఁగాడె?  
బాలబాలాజి! అప్పనపల్లిదేవ! 397

చేదుతీపుల కలయికే జీవితంబు  
పతియు సతియు వాగ్ధనంబుఁధమూని  
వరలిన బ్రతుకు బంగారుబాట కాడె?  
బాలబాలాజి! అప్పనపల్లిదేవ! 398

జననమరణముల్ సుఖదుఃఖసముదయంబు  
సృష్టి జీవకోటికిఁ గల్గఁజేసినీవు  
అలఁతి నవ్వుచిందించు రహస్యమేమి?  
బాలబాలాజి! అప్పనపల్లిదేవ! 399

శ్రద్ధగాఁ గవిత్వమువిని నద్విమర్శ  
సేయు సహృదయ శ్రోతలు క్షితిని నేడు  
నామమాత్రావశిష్టులైనారు సామి!  
బాలబాలాజి! అప్పనపల్లిదేవ! 400

అత్మవిశ్వాస మనదుగా నలమటించు  
యువత కుత్రేజ మిచ్చి చేయూతనొసఁగి  
కార్యశూరులఁ జేయు మవార్యచరిత!  
బాలబాలాజి! అప్పనపల్లిదేవ! 401

## 8 దశావతార వర్ణనము

ద్రుహిణుఁగను బ్రామి వేదముల్ దొంగిలించి  
జలధి దాఁగిన సోమకుఁ జంపినట్టి  
మత్స్యరూపావతార! యో మహితచరిత!  
బాలబాలాజి! అప్పనపల్లిదేవ! 402

దేవదానవుల్ దుగ్ధాబ్ధి దీక్షతోడఁ  
ద్రచ్చఁ గ్రుంకిన తరిగొండఁ దత్క్షణంబ  
నోర్మితోమేనఁ దాల్చిన కూర్మరూప!  
బాలబాలాజి! అప్పనపల్లిదేవ! 403

అసురవల్లభుఁ డా హిరణ్యాక్షుఁ డుర్వి  
నొడిసిపట్టి వార్ధిని ముంపనున్న తఱిని  
కోరయంచున నిల్పిన క్రోడరూప!  
బాలబాలాజి! అప్పనపల్లిదేవ! 404



ఇందుఁ గలఁడందు లేడను నందియమ్ము  
వలదు హరిపట్ల నను పట్టిపైని గనలు  
హేమకశిపునిఁ జీల్చిన నృహరిరూప!  
బాలబాలాజి! అప్పనపల్లిదేవ! 405

బలిసురారాతినుండి త్రిపాదధరణి  
దానముగఁ బొంది భూనభోంతరమునిండి  
కరుణ నాతనిఁ గాచిన ఖర్వరూప!  
బాలబాలాజి! అప్పనపల్లిదేవ ! 406

అలిగి ముయ్యేడు మాఱుల నవనిపతుల  
కంతములు ద్రుంచి, మాతృశోకంబుఁదీర్చి  
ప్రతిస నిల్చుకొన్న పరశురామరూప!  
బాలబాలాజి! అప్పనపల్లిదేవ! 407

చెనఁటి దశకంఠ శిరములు ష్టితిని రాల్చి  
సతిని సీతనుగొని జగద్ధితముఁగోరి  
రాజ్యమేలినయట్టి శ్రీరామరూప!  
బాలబాలాజి! అప్పనపల్లిదేవ! 408

గీత బోధించి క్రిడి సంప్రీతుఁజేసి  
రిపుసమూహము ననిలోనఁ ద్రెళ్లజేసి  
కీర్తనీయుఁడవైన శ్రీకృష్ణరూప!  
బాలబాలాజి! అప్పనపల్లిదేవ! 409

సత్యధర్మదయాశౌచసద్గుణాః  
 నేల నాలుగుచెఱగుల నింపినట్టి  
 భూతకారుణ్యపరతంత్రః బుద్ధరూప!  
 బాలబాలాజి! అప్పనపల్లిదేవ! 410

ముష్కరులు చెలరేగి సామూహికముగ  
 ఘోరహత్య లొనర్చ నాక్రోశమందు  
 కాందిశీకులఁ గాచిన కల్మిరూప!  
 బాలబాలాజి! అప్పనపల్లిదేవ! 411

## 9 కృతికర్త విషయాదికము

పూజ్యపాదుఁడు బమ్మెరపోతరాజు  
 సత్కవియె నాకు మార్గదర్శకుఁడుగాఁగ  
 భవజలధి దాఁట నీకృతి వ్రాసినాఁడ  
 బాలబాలాజి! అప్పనపల్లిదేవ! 412

రామపాదతీర్థంబుగాఁ బ్రథితకెక్కి  
 విమల గౌతమీ నిమ్న గోపేతమైన  
 భవ్య భవశేశ్వరగ్రామవాసి నేను  
 బాలబాలాజి! అప్పనపల్లిదేవ! 413

శ్రీయగస్త్యేశ్వరస్వామి, శ్రీజనార్ద  
 నుండు శ్రీవాయుసుతుఁడు కొల్వండియిచట  
 శ్రేయములొసంగి ప్రజను రక్షించుచుండ  
 బాలబాలాజి! అప్పనపల్లిదేవ! 414

గ్రామదేవతగాఁ బేగుగన్న శ్రీత జ  
నావనానక్త హృదయ ముత్కాలతల్లి  
చలువదీవెన లందు బిడ్డలము మేము  
బాలబాలాజీ! అప్పనపల్లిదేవ!

415

స్వామి సుందరవైతన్యసంయమింద్ర  
జలదగంభీరకంఠనిస్వానలహరిఁ  
జెన్ను మీఱు మహత్తరక్షేత్రమిద్ది  
బాలబాలాజీ! అప్పనపల్లిదేవ!

416

“శ్రీనికేతన” మనుషేరఁ జెలుపుమిగిలి  
హృదయసమ్మోదమొసఁగు నా సదనమందు  
శ్రీచ్ఛితీయుఁడవై నివసింపుమయ్య  
బాలబాలాజీ! అప్పనపల్లిదేవ!

417

ఖ్యాతిఁగన్న మెండా వంశమందునేను  
వెంకయమ్మ సత్యములకుఁ బ్రీయతనూభ  
వుండనై యొప్పి నీకు భక్తుండ నైతి,  
బాలబాలాజీ! అప్పనపల్లిదేవ!

418

నాదు సహధర్మచారిణి నమ్రచరిత  
రాజరత్నాఖ్య నీభక్తురాలు ప్రోత్స  
హింప నీ చతుశ్శతి రచించి నాఁడ  
బాలబాలాజీ! అప్పనపల్లిదేవ!

419

నన్ను “చిన్న సీతారామ” నాము; నరస  
సాహితీస్వర్ణ సౌధాగ్రసంచరిష్ణు  
గూర్మిమెచ్చి యీ కృతినీఁ గైకొమ్ముస్వామి;  
బాలబాలాజి ! అప్పనపల్లిదేవ! 420

అమలవేదాంతపీఠీవిహారు నిన్ను  
సాహసించి వర్ణింప నుత్సాహపడితి  
నెరసులున్న వత్సలత మన్నింపుమయ్య  
బాలబాలాజి! అప్పనపల్లిదేవ! 421

## 10 ఫలశ్రుతి

నాదుశతకంబు పండితామోదమంది  
పాఠకమహాశయులకు నదృగ్గీఁ గఱపి  
క్షితిని విశ్రుతిఁ గనునట్లు సేయుమయ్య  
బాలబాలాజి! అప్పనపల్లిదేవ! 422

సావధానులై యీ చతుశ్శతినీ నాల  
కించుదానఱనులఁ గటాక్షించి నీవు  
కర్మబంధముల్ తొలగించి కావుమయ్య  
బాలబాలాజి! అప్పనపల్లిదేవ! 423

శుద్ధచేతస్కులై దీని శ్రద్ధతోడ  
నహరహము పఠించెడి సుకృతాత్ములకును  
దివ్యకైవల్యమును బ్రసాదింపుమయ్య;  
బాలబాలాజి! అప్పనపల్లిదేవ! 424

కేవలము భవన్నామసంకీర్తనంబు  
 సేయు పామరజనుల వాంఛితములెల్లఁ  
 ద్వరితగతిఁ దీర్చి వారికి శరణమగుము  
 బాలబాలాజి! అప్పనపల్లిదేవ! 425

భువిని బ్రజలెల్లదును మూఁడుపూవు లాఱు  
 కాయలుగ మహాభృదయంబుఁ గాంచవలయు  
 నాయురారోగ్య సుఖశాంతు లందవలయు  
 బాలబాలాజి! అప్పనపల్లిదేవ! 426

మంగళము నీకు నవరత్న మయకిరీట!  
 మంగళము నీకు మృగమదనంగతాంగ!  
 మంగళము నీకు సర్వసంపత్ప్రదాత!  
 బాలబాలాజి! అప్పనపల్లిదేవ! 427

హరిః ఓం తత్ సత్





